



ഭാരതത്തിന്റെ ആദ്ധ്യാത്മികജ്ഞാനവും സാംസ്കാരികപൈതൃകവും പരിപോഷിപ്പിക്കുകയും പ്രചരിപ്പിക്കുകയും ചെയ്യുന്ന മഹദ്ഗ്രന്ഥങ്ങൾ, അവയുടെ മൂല്യവും വ്യക്തതയും ഒട്ടും ചോർന്നുപോകാതെത്തന്നെ, നൂതന സാങ്കേതികവിദ്യ ഉപയോഗിച്ച് പരിരക്ഷിക്കുകയും ജിജ്ഞാസുകൾക്ക് സൗജന്യമായി പകർന്നുകൊടുക്കുകയും ചെയ്യുക എന്ന ശ്രേയസ് ഫൗണ്ടേഷന്റെ ലക്ഷ്യ സാക്ഷാത്കാരമാണ് ശ്രേയസ് ഓൺലൈൻ ഡിജിറ്റൽ ലൈബ്രറി.

ഗ്രന്ഥശാലകളുടെയും ആദ്ധ്യാത്മിക പ്രസ്ഥാനങ്ങളുടെയും വ്യക്തികളുടെയും സഹകരണത്തോടെ കോർത്തിണക്കിയിരിക്കുന്ന ഈ ഓൺലൈൻ ലൈബ്രറിയിൽ അപൂർവ്വങ്ങളായ വിശിഷ്ടഗ്രന്ഥങ്ങൾ സ്കാൻ ചെയ്ത് മികവാർന്ന ചെറിയ പി ഡി എഫ് ഫയലുകളായി ലഭ്യമാക്കിയിരിക്കുന്നു. ഇവ കമ്പ്യൂട്ടറിലോ പ്രിന്റ് ചെയ്തോ എളുപ്പത്തിൽ വായിക്കാവുന്നതാണ്.

ശ്രേയസ് ഓൺലൈൻ ഡിജിറ്റൽ ലൈബ്രറിയിൽ ലഭ്യമായ ഗ്രന്ഥങ്ങൾ വ്യക്തിപരമായ ആവശ്യങ്ങൾക്കുവേണ്ടി സൗജന്യമായി ഉപയോഗിക്കാവുന്നതാണ്. എന്നാൽ വാണിജ്യപരവും മറ്റുമായ കാര്യങ്ങൾക്കായി ഇവ ദുരുപയോഗം ചെയ്യുന്നത് തീർച്ചയായും അനുവദനീയമല്ല.

ഈ ഗ്രന്ഥശേഖരത്തിന് മുതൽക്കൂട്ടായ ഈ പുണ്യഗ്രന്ഥത്തിന്റെ രചയിതാവിനും പ്രകാശകർക്കും നന്ദി രേഖപ്പെടുത്തുന്നു.

ശ്രേയസ് ഓൺലൈൻ ഡിജിറ്റൽ ലൈബ്രറിയെക്കുറിച്ചും ശ്രേയസ് ഫൗണ്ടേഷനെക്കുറിച്ചും കൂടുതൽ വിവരങ്ങൾ അറിയാനും പ്രവർത്തനങ്ങളിൽ പങ്കാളിയാകാനും ശ്രേയസ് വെബ്സൈറ്റ് സന്ദർശിക്കുക.

<http://sreyas.in>

ഹിന്ദുമതത്തിന്റെ വിശ്വജനീനത

ആഗമാനന്ദസ്വാമികൾ



ശ്രീരാമകൃഷ്ണ അദൈവതാശ്രമം, കാലടി

എറണാകുളം — 683 574.

ഹിന്ദുമതത്തിന്റെ വിശ്വജനീനത

(വീരവാണി രണ്ടാം വാല്യത്തിലെ ഒരു ഉപന്യാസം)

ഗ്രന്ഥകാരൻ:

ആഗമാനന്ദസ്വാമികൾ

(1941-ൽ കോഴിക്കോട്ടു വെച്ചു നടന്ന സർവ്വമതസമ്മേളനത്തിൽ
ചെറു പ്രസംഗസംഗ്രഹം,
സ്വാമികൾ തന്നെ തർജ്ജിമ ചെയ്തത്)

പ്രസാധകൻ:

പ്രസിഡണ്ട്, ശ്രീരാമകൃഷ്ണ അഭൈതാശ്രമം.

കാലടി, എറണാകുളം-683 574.

ചെറുഗ്രന്ഥരൂപത്തിൽ ആദ്യമായി പ്രസിദ്ധം ചെയ്യുന്നു.

കോപ്പികൾ 500

വിജയഭഗമി, 18-10-'91.

പകർപ്പവകാശം: ശ്രീരാമകൃഷ്ണ അഭൈതാശ്രമത്തിന്.

അച്ചടി:

മാതൃഭൂമി പ്രിൻറിംഗ് ആൻഡ് പബ്ലിഷിങ്ങ് കമ്പനി ലിമിറ്റഡ്
കലൂർ, കൊച്ചി-682 017.

വില - 5 രൂപ

ഹിന്ദുമതത്തിന്റെ വിശ്വജനീനത*

പ്രിയ സഹോദരീസഹോദരരേ,

ഇവിടെ എനിക്കുമുമ്പ് പ്രസംഗിച്ചവർക്കെല്ലാം ഞാൻ ആദ്യമായി നന്ദിപറയുന്നു. എന്തെന്നാൽ അവർ എന്റെ ഭാരംകുറച്ചു തന്നിരിക്കുന്നു. ഇസ്ലാം, ബുദ്ധമതം, ക്രിസ്തുമതം എന്നീ പേരുകളിൽ പ്രസംഗിച്ചവരെല്ലാം വാസ്തവത്തിൽ ഹിന്ദുമതത്തെയെക്കാൾ തന്നെയാണ് പ്രതിപാദിച്ചത്. ഹിന്ദുമതത്തിൽനിന്ന് അന്യമായൊരു മതമില്ല. ‘‘ഹിന്ദുമതം സകല മതങ്ങളുടേയും മാതാവായതാണ്’’ എന്ന് അഖില ലോകപ്രസിദ്ധനായ, സർവ്വമതസാരമുന്തിയായ ശ്രീരാമകൃഷ്ണന്റെ ശിഷ്യനായ, ശ്രീ വിവേകാനന്ദസ്വാമികൾ പറയുന്നു. ഹിന്ദുമതം മതൈക്യത്തിനുവേണ്ടി സ്ഥിതിചെയ്യുന്നു. എല്ലാ മതങ്ങളും അതതിന്റെ സ്ഥാപകന്മാർ ഉദ്ദേശിച്ചിട്ടുള്ള അർത്ഥത്തിൽ ആദരണീയങ്ങളാണെന്നാണ് ഹിന്ദുവിന്റെ അഭിപ്രായം. പരമതദ്ദ്രോഹത്തിന്റെ കാലം അസ്തമിച്ചു. ‘‘മറ്റു മതങ്ങളെയെല്ലാം ചവുട്ടി മറ്റിച്ചശേഷം ഒരു മതം മാത്രം ലോകത്തു നിലനില്ക്കുമെന്ന് ഇനി ആരും പ്രതീക്ഷിക്കുകയേക്കാം. ഒന്നുകിൽ എല്ലാ മതങ്ങളും നിലനില്ക്കും. അല്ലെങ്കിൽ എല്ലാം നശിക്കും’’ എന്ന് സ്വാമിജി മററാറിടത്തു പറയുന്നു. ഈ കാര്യം എല്ലാവരും ഓർത്തുകൊള്ളണം. പരമതത്തെ നശിപ്പിക്കാൻ റ്റാളെടുത്തു പടക്കളത്തിലിറങ്ങുന്ന എല്ലാവരും ഈ കാര്യം ഓർക്കുന്നത് നന്നാണ്. സ്വാമിജിയുടെ വാക്കിന്റെ പുറകിൽ വലുതായ തത്വമുണ്ട്. ആത്ം പരദ്ദ്രോഹത്തിനൊരുങ്ങുന്നുവോ അവൻ തീർച്ചയായും നശിക്കും. ‘Law of action and re-action’ ഓരോ ആഘാതത്തിനും ഓരോ പ്രത്യാഘാതമുണ്ടാവുകയെന്നതു പ്രകൃതിനിയമമാണ്. ഇതിനെ ആർക്കും തടക്കാൻ സാധ്യമല്ല. തങ്ങളേക്കാൾ കൂടുതൽ മനുഷ്യമതിയുള്ളവരുടെ നേക്കു് ആഭിചാരം പ്രയോഗിച്ചാൽ, ആ ആഭിചാരമുന്തി ആഭിചാരം പ്രയോഗിക്കുന്നവനെത്തന്നെ കൊല്ലും എന്നൊരു വിശ്വാസമുണ്ട്. ഇതു വളരെ സത്യമാണ്. ലോകത്തുള്ള മറെറൊരു മതങ്ങളേയും നശിപ്പിക്കാനായി ഒരു മതക്കാരൻ പുറപ്പെട്ടാൽ ആ മതക്കാരൻതന്നെ ആദ്യം നശിക്കും. ഒരു മതത്തിനു തനിച്ച്, മറെറൊരു മതങ്ങളേയും ചേർത്തു നോക്കുമ്പോൾ, എത്രയേ ശക്തി കുറ

* 1941-ൽ കോഴിക്കോട്ടു വച്ചു നടന്ന സർവ്വമത സമ്മേളനത്തിൽപെണ്ണ പ്രസംഗത്തിന്റെ ചുരുക്കം.

വാൺ. ഇതാൺ ഹിന്ദുവിന്റെ സന്ദേശം. 'I am come not to destroy but to fulfil' (ഞാൻ നശിപ്പിക്കാനല്ല; പൂർത്തീകരിക്കാനത്രേ വന്നതു്) എന്നു യേശുക്രിസ്തു പറയുന്നു.

“ഹിന്ദുമതം” എന്ന പദംകൊണ്ടു് വേദത്തിൽ അടിസ്ഥാനമുറപ്പിച്ചിട്ടുള്ള മതത്തേയാണു് ഞാനുദ്ദേശിക്കുന്നതു്. വേദത്തിനു് വിരുദ്ധമല്ലാത്ത സൂതിപുരാണാംശങ്ങളേയും ഗ്രഹിക്കാം. ഹിന്ദുമതത്തിനു് സൂതികൾ, പുരാണങ്ങൾ, ഇതിഹാസങ്ങൾ, ധർമ്മസൂത്രങ്ങൾ, തന്ത്രങ്ങൾ മുതലായവയെല്ലാം പ്രമാണങ്ങളാണെങ്കിലും വേദത്തിനോടു യോജിക്കുന്നിടത്തോളം മാത്രമേ അവയ്ക്കു പ്രാമാണ്യമുള്ളൂ.

“ശ്രുതിസൂതിപുരാണാനാം വിരോധോ യത്ര ദൃശ്യേതേ

തത്ര ശ്രൗതം പ്രമാണം സ്യാത് തയോർദ്വൈധേ സൂതിവ്യാപാരം.”

(ശ്രുതി, സൂതി, പുരാണം എന്നിവയ്ക്കു പരസ്പരവിരോധം എവിടെ കാണുന്നുവോ അവിടെ ശ്രുതിവാക്യമാണു് പ്രമാണം. സൂതിപുരാണങ്ങൾ തമ്മിൽ ഭിന്നിപ്പുകളാൽ അവിടെ സൂതിയാണു് മുഖ്യം) എന്നാണു് ആഷ്ടസിദ്ധാന്തം.

‘ശ്രുതിപ്രാമാണ്യത്തോ വിദ്വാൻ സ്വധർമ്മേ നിവിശേത വൈ

ധർമ്മം ജിജ്ഞാസമാനാനാം പ്രമാണം പരമം ശ്രുതിഃ”

(ശ്രുതിയെ പ്രമാണമാക്കി വേണം അറിവുള്ളവൻ സ്വധർമ്മത്തിൽ പ്രവർത്തിക്കാൻ. ധർമ്മമെന്നറിയണമെന്നാഗ്രഹിക്കുന്നവർക്കു മുഖ്യപ്രമാണം വേദമാണു്) എന്നു മനുസ്മൃതി.

“കദാചിദപി ന ത്യാജ്യോ വേദമാഗ്നോ ദ്വിജൈഃ സദാ

വേദച്യുതാനാം വിപ്രത്വം ദേവത്വം ചാപി ദുർല്ലഭം.”

(ബ്രാഹ്മണൻ ഒരിക്കലും വേദമാഗ്നത്തെ ത്യജിക്കരുതു്. വേദത്തിൽ നിന്നു പതിതന്മാരായവർക്കു ബ്രാഹ്മണത്വവും ദേവത്വവും കിട്ടുകയില്ല) എന്നു് തന്ത്രം.

“വേദോഽവിലോ ധർമ്മമൂലം സൂതിശീലേ ച തദ്വിദാം

ആചാരശ്ചൈവ സാധുനാമാത്മനസ്തുഷ്ടിരേവ ച.”

(വേദം മുഴുവൻ തന്നെ ധർമ്മത്തിനു ചുവടാണു്. വേദം അറിഞ്ഞവരുടെ സൂതിയും നടപടിയും ധർമ്മത്തിനു ചുവടാണു്. സജ്ജനങ്ങളുടെ നടപടിയും തനിക്കു മനസ്സുമാധാനം തരുന്നതും കൂടി പ്രമാണംതന്നെ എന്നു് മനു മറ്റൊരാടിടത്തു പറയുന്നു.)

“ചോദനാലക്ഷണോ അത്ഥോ ധർമ്മഃ” എന്നും,

“ധർമ്മസ്യ ശബ്ദമൂലത്വാദശബ്ദമനപേക്ഷ്യം സ്യാത്”

“അപി വാ കർത്തൃസാമാന്യാത് പ്രമാണമനുമാനം സ്യാത്

വിരോധേ ത്വാനപേക്ഷ്യം സ്യാത്, അസതി ഹ്യനുമാനം” എന്നും.

ഉള്ള സൂത്രങ്ങളാൽ വേദരഹസ്യപ്രകാശകനായ ജൈമിനി വേദവിരുദ്ധമായ സൂതിപുരാണാദി വാക്യങ്ങൾക്കു പ്രാധാന്യമില്ലെന്നും വേദവിരുദ്ധമല്ലാത്തതോ വേദത്തോടു യോജിച്ചതോ ആയ വാക്യവും ആചാരവും മാത്രം പ്രമാണമാണെന്നും വെളിപ്പെടുത്തിയിരിക്കുന്നു. അതിനാൽ വേദങ്ങളിൽ സ്ഥാനമുറപ്പിച്ചിട്ടുള്ളതും വേദവിരുദ്ധമല്ലാത്തതും ആയ അനുഷ്ഠാനങ്ങളോടും ഉപദേശത്തോടും കൂടിയ മതത്തിനു മാത്രമേ യഥാർത്ഥ സനാതനധർമ്മത്വം ഉള്ളൂ എന്നും ധരിക്കണം.

വേദങ്ങൾക്കു തന്നെ രണ്ടംശമുണ്ട്. ഒരു കർമ്മകാണ്ഡം, മറ്റൊന്ന് ജ്ഞാനകാണ്ഡം. കർമ്മകാണ്ഡം ആചാരാനുഷ്ഠാനങ്ങളെ വിധിക്കുന്നതും, ജ്ഞാനകാണ്ഡം മതതത്ത്വങ്ങളെ അറിയിക്കുന്നതുമാകുന്നു. ഇതിൽ ജ്ഞാനകാണ്ഡം പ്രധാനമെന്ന് പേരുകൊണ്ടുതന്നെ സ്പഷ്ടമാണ്. ആചാര്യന്മാരെല്ലാം അവരുടെ ഗ്രന്ഥങ്ങളിൽ ‘‘ഇതിശ്രുതിഃ’’ എന്നു പറഞ്ഞ് ഉദ്ധരിച്ചിട്ടുള്ളതും പ്രധാനമായി ജ്ഞാനകാണ്ഡത്തിലെ വാക്യങ്ങളെയാകുന്നു. ഈ ജ്ഞാനകാണ്ഡത്തിന് വേദാന്തം അഥവാ ഉപനിഷത്തെന്നും പറയുന്നു. ഇങ്ങനെയുള്ള ജ്ഞാനകാണ്ഡവാക്യങ്ങളേയും ജ്ഞാനകാണ്ഡവാക്യവിരുദ്ധമല്ലാത്ത മറ്റു മതഗ്രന്ഥങ്ങളേയും അടിസ്ഥാനമാക്കിയാണ് ഞാൻ ഇന്നു നിങ്ങളുടെ മുൻപിൽ ഹൈന്ദവമതത്തെ പ്രകാശിപ്പിക്കുവാൻ പോകുന്നത്.

വൈദികമതത്തിൽ എല്ലാ മതങ്ങളും കല്പിനേയും മണ്ണിനേയും, വൃക്ഷങ്ങളേയും ഈശ്വരനാണെന്നു പറഞ്ഞ് ആരാധിക്കുന്ന മതം. മുതൽ ബഹുദേവാരാധനം, നിരീശ്വരവാദം, അനാസ്തികവാദം, ഏകേശ്വരവാദം, ഏകത്വവാദം തുടങ്ങിയ എല്ലാ മതങ്ങളും ഉൾപ്പെടുന്നുവെന്ന് പണ്ഡിതനായ മാക്സ് മുള്ളർ അദ്ദേഹത്തിന്റെ ഗ്രന്ഥങ്ങളിൽ ഒരിടത്തു പറഞ്ഞിട്ടുണ്ട്. ഇത് വളരെ സത്യമാണ്. നിരീശ്വരവാദവും ശൂന്യസൃഷ്ടിവാദവും കൂടി വേദത്തിലുണ്ട്. അജ്ഞായവാദവും അതിലുണ്ട്. ഇതാണ് ഹിന്ദുമതത്തിന്റെ സാമ്യജനീനതയ്ക്ക് ഒരു പ്രധാനകാരണമായി ഞാൻ കാണുന്നത്. ഹിന്ദുമതത്തിന്റെ മുഖ്യ പ്രമാണഗ്രന്ഥമായ വേദത്തിൽ ഇല്ലാത്ത ഒരു വാദവും മതരംഗത്തു് ആർക്കും പുത്തനായി കൊണ്ടുവരുവാൻ സാധ്യമല്ല. ദേഹാത്മവാദികളായ ചാർവാകന്മാർക്കും ഈശ്വരൻ ഉണ്ടെന്നുള്ളതിന് തെളിവില്ലെന്നു വാദിച്ച സാംഖ്യന്മാർക്കും ‘ഇന്ദ്രൻ’ ‘വായു’ എന്നു തുടങ്ങിയ ശബ്ദരൂപങ്ങളായ മന്ത്രങ്ങൾതന്നെ ദേവന്മാർ എന്നു വാദിച്ച മീമാംസകന്മാർക്കും ഹിന്ദുമതത്തിൽ സ്ഥാനംകൊടുത്തിട്ടുണ്ട്. ഹിന്ദുമതത്തിനു വെളിയിൽ ആരുമില്ലെന്നും ആർക്കും പോകാൻ സാധ്യമല്ലെന്നും ഞാൻ പറയുന്നു. മുസൽമാനും, ബൗദ്ധനും, ക്രിസ്ത്യനും, ജൈനനുമെല്ലാം വാസ്തവത്തിൽ ഹിന്ദുവാണ്. നിരീശ്വരവാദിയും ഹിന്ദുതന്നെ. എ

നാൽ അതു സമ്മതിക്കാനുള്ള സന്നദ്ധത മാത്രം അവർക്കു വേണം. ഒരു ഭാരതീയൻ, താൻ ഭാരതീയനല്ലെന്നു പറഞ്ഞുനടന്നാൽ ഭാരതീയനല്ലാതാകില്ല. എങ്കിലും അയാൾ ഭാരതീയനല്ലെന്നു പറഞ്ഞുനടക്കുകയും ഭാവിക്കുകയും ഭാരതീയരെ ദുഷിച്ചു സംസാരിക്കുകയും ചെയ്യുന്നതുകൊണ്ടു്, അയാൾ വാസ്തവത്തിൽ ഭാരതീയനാണെങ്കിലും ഭാരതീയത്വമില്ലാത്തവനായിത്തീരുന്നു; അതിനുപുറമേ ഭാരതത്തിനു് ഉപദ്രവിയായും തീരുന്നു. അതുപോലെയാണു് വാസ്തവത്തിൽ ഹിന്ദുക്കളായിരുന്നിട്ടും തങ്ങൾ ഹിന്ദുമതത്തിനു് വെളിയിലാണെന്നു് നടിച്ചും ഹിന്ദുമതത്തെ ദുഷിച്ചും നടക്കുന്നവരുടെ സ്ഥിതി. യഥാർത്ഥത്തിൽ എല്ലാവരും ഹിന്ദുക്കളാകുന്നു. ഹിന്ദുക്കൾ അല്ലാതെ മനുഷ്യരിൽ ആരുമില്ല. രാവണഹിരണ്യാസുരാദികളും ഹിന്ദുക്കളായിരുന്നു. എന്നാൽ അവർ ധർമ്മത്തെ തെറ്റായി മനസ്സിലാക്കി ജീവിച്ചുവെന്നു മാത്രമേയുള്ളൂ. ലോകത്തു് ഇന്നു കാണുന്ന എല്ലാമതങ്ങളും ഹിന്ദുമതത്തിന്റെ അവാന്തരവിഭാഗങ്ങളാകുന്നു. അതുകൊണ്ടാണു് വിവേകാനന്ദസ്വാമികൾ ഇതിനെ ‘Mother of Religions’ (മതങ്ങളുടെ മാതാവ്) എന്നു പറഞ്ഞതു്. ഹിന്ദുമതം അനാത്മവാദിയോടോ നിരീശ്വരത്വവാദിയോടോ അയാളുടെ അപ്പോഴത്തെ വിശ്വാസം തെറ്റാണെന്നു പറയുന്നില്ല. മനുഷ്യൻ താഴ്ന്നതരം സത്യത്തിൽനിന്നു് ഉയർന്നതരം സത്യത്തിലേയ്ക്കു പോകുന്നുവെന്നു ഹിന്ദുമതം പറയുന്നു. ഒരുവന്റെ അതുവരെയുള്ള അനുഭവത്തിന്റേയും പഠിപ്പിന്റേയും പരിതഃസ്ഥിതിയുടേയും ഫലമായി അവൻ നിരീശ്വരനോ ആത്മാവില്ലെന്നു് വിശ്വസിക്കുന്നവനോ ആയിത്തീർന്നുപോയാൽ അയാൾ എന്നും നിത്യനരകത്തിലോ ഗന്ധകച്ചുളയിലോ കിടക്കേണ്ടിവരുമെന്നു ഹിന്ദുമതത്തിനഭിപ്രായമില്ല. നരകത്തെപ്പറ്റി വേദങ്ങൾ ഒന്നുംതന്നെ പറയുന്നില്ലെന്നു് ചില പണ്ഡിതന്മാർ അഭിപ്രായപ്പെടുന്നു. ഋഗ്വേദത്തിലില്ലതന്നെ.

‘‘നരകസ്തമ ഉന്നാഹഃ സ്വപ്തഃ സത്ത്വഗുണോദയഃ’’

(നരകമെന്നതു തമസ്സിന്റെ വീക്കവും സ്വപ്തം സത്ത്വഗുണത്തിന്റെ ഉദയവുമാണു്).

എന്നാണു് ഭഗവാൻ ശ്രീകൃഷ്ണൻ ഭാഗവതത്തിൽ പറയുന്നതു്. ‘‘മരണത്തിന്നപ്പുറം ഒന്നുമില്ല. ഈശ്വരൻ ഇല്ല. ആത്മാവില്ല’’ എന്നു വിശ്വസിക്കുന്ന ഒരുവനോടു ഹിന്ദുമതം ഉപദേശിക്കുന്നതു് ‘‘തന്റെ ഇപ്പോഴത്തെ നിലയ്ക്കു താൻ എത്തിച്ചേർന്നതു ശരി. എന്നാൽ വിചാരം അവിടെ നിറുത്തരുതു്. ഇനിയും കൂടുതൽ ചിന്തിക്കുക’’ എന്നാണു്. അഭിപ്രായസ്വാതന്ത്ര്യത്തെ ഹിന്ദുധർമ്മം ഒരിക്കലും ഹനിക്കുന്നില്ല. എന്നാൽ ചിന്തയെ പകുതിവഴിക്കു നിറുത്താതെ പിന്നെയും കൂടുതൽ

ചിന്തിക്കാൻ ഒരുവനോടു പറയുന്നു. മനുഷ്യന്റെ മനസ്സ് അവൻ ജനിച്ചുവളൻ പരിതഃസ്ഥിതിയും അവന്റെ പഠിപ്പമനുസരിച്ച് ചിലപ്പോൾ നാസ്തികതയിൽ ചെന്നെത്തിയേക്കാമെന്ന് ഹിന്ദുമതത്തിന്നറിയാം. ഹിന്ദുമതം അതിന് അവനെ ശപിക്കുന്നില്ല; നരകത്തിലിട്ടുമെന്ന് ഭയപ്പെടുത്തുന്നില്ല.

“ഉണ്ണിക്കിടാങ്ങൾ പിഴച്ചുകാൽവയ്ക്കിലും

കണ്ണിന്നുകുതുകുമുണ്ടാംപിതാക്കൾക്കു”

എത്ര തെറ്റു വരുത്തിയാലും ഒടുവിൽ എല്ലാം ശരിയാകുമെന്ന വിശ്വാസം ഹിന്ദുവിനുണ്ട്. ഇങ്ങനെ എല്ലാ അഭിപ്രായങ്ങൾക്കും സ്വാതന്ത്ര്യം കൊടുത്തുകൊണ്ട് ഹിന്ദുമതം സ്ഥിതിചെയ്യുന്നു; അതു മനുഷ്യന്റെ വളർച്ചയ്ക്കു സഹായിക്കുന്നു. ‘കല്പം, മരവും, പാറയും, കുന്നുമാണ് ഈശ്വരൻ എന്നു വിശ്വസിക്കുന്നവരോടു് “സഹോദരാ ഈശ്വരന്റെ ലക്ഷണം എന്താണ്? അദ്ദേഹം സർവ്വവ്യാപിയും സർവ്വശക്തനുമല്ലയോ? ഈ കല്പം മരവും പാറയും കുന്നും സർവ്വശക്തമാണോ? സർവ്വവ്യാപിയാണോ? ആലോചിച്ചു നോക്കുക” എന്നു പറയുന്നു. ബുദ്ധി വളരുന്നു. അവന്റെ ഈശ്വരസങ്കല്പം ഉയരുന്നു. ഗുരുവിന്റെ ഉപദേശം കേട്ടു് ‘ദേഹമാണ് ബ്രഹ്മം’ എന്നു ധരിച്ചുകൊണ്ടു പോയ ഒരു ശിഷ്യന്റെ കഥ ഉപനിഷത്തുകളിലുണ്ട്. കുറച്ചുദിവസം കഴിഞ്ഞപ്പോൾ “നശ്വരവും മലമുത്രമയവും ക്ഷുജ്ജരാദികൾക്കു് അധീനവും ആയ ഈ മാംസപിണ്ഡം ബ്രഹ്മമാകുന്നതെങ്ങനെ?” എന്നു് ശിഷ്യൻ സംശയമുണ്ടായി. ഗുരുവിന്റെ അടുത്തുചെന്ന് സംശയം ചോദിച്ചു. ‘വീണ്ടും ആലോചിക്കുക’ എന്നു ഗുരു പറഞ്ഞു. ‘മനസ്സാണു് ബ്രഹ്മം’ എന്നു പിന്നീടു് ആലോചിച്ചതിൽ ശിഷ്യൻ തോന്നി. എന്നാൽ കുറച്ചുകഴിഞ്ഞപ്പോൾ ‘സദാ ചഞ്ചലവും ശക്തിയിൽ വൃദ്ധിക്ഷയാദികളോടുകൂടിയതുമായ ഈ മനസ്സു് ബ്രഹ്മമാകുന്നതു് എങ്ങനെ?’ എന്നു് അയാൾക്കു് വീണ്ടും ശങ്കയുണ്ടായി. ഗുരു പിന്നേയും പറഞ്ഞു. ‘വീണ്ടും ആലോചിക്കുക’ എന്നു്. പിന്നേയും ആലോചിച്ചു. ഇങ്ങനെ പല പ്രാവശ്യം ശിഷ്യൻ ആലോചിക്കുകയും, ഗുരു ആലോചിപ്പിക്കുകയും ചെയ്തതിന്റെഫലമായി ശിഷ്യൻ യഥാർത്ഥത്തിൽ ബ്രഹ്മതത്ത്വം അറിഞ്ഞവനായിത്തീർന്നു. ഗുരു ശാസിച്ചില്ല; ശിക്ഷിച്ചില്ല; ഭയപ്പെടുത്തിയില്ല. പിന്നേയും പിന്നേയും ആലോചിപ്പിച്ചു. അത്രമാത്രം. ഇതാണ് ഹൈന്ദവസമ്പ്രദായം. ഈശ്വരൻ ഇല്ലെന്നു കണ്ടതുകൊണ്ടു് ആലോചന നിറുത്താതിരുന്നാൽ മതി. പിന്നേയും പിന്നേയും മുന്നോട്ടുപോകുക. ഒടുവിൽ ലക്ഷ്യത്തിൽ ചെന്നെത്തും. ഇങ്ങനെ പടിപടിയായി ഹൈന്ദവാചാര്യന്മാർ ആലോചിക്കുകയും ആലോചിപ്പിക്കുകയും ചെയ്തതിന്റെ ഫലമായി ഹൈന്ദവ

ചിന്താഗതി ഒടുവിൽ വേദാന്തത്തിലെത്തുന്നു. ഈ വേദാന്തമാണ് ഹിന്ദുമതത്തിന്റെ ജീവനായി നില്ക്കുന്നത്.

മറ്റു ചിന്താഗതികളോടുകൂടിയ വ്യക്തികളെ കാണാൻ കഴിയാതെപ്പോകിലും ഭാരതവണ്ഡത്തിന്റെ ജീവനായി നില്ക്കുന്നത് വേദാന്തമാണ്. വേദാന്തം മറ്റൊരാൾ ചിന്താഗതികളേയും നിശിതയുക്തിവാദംകൊണ്ടു—അനുഭവത്തിൽ അടിസ്ഥാനം ഉറപ്പിച്ച പ്രബലതയ്ക്കു—കൊണ്ടു—കീഴ്പ്പെടുത്തിയിരിക്കുന്നു. വേദാന്തത്തിന് മുഖ്യമായി മൂന്നു ശാഖകൾ ഉണ്ടു്. ദൈവതം, വിശിഷ്ടാദൈവതം, അദൈവതം. ഈശ്വരൻ സ്രഷ്ടാവു. ഈ ലോകം സൃഷ്ടവുമാണെന്നു പറയുന്നു ദൈവതം. ഈ ലോകം സ്രഷ്ടാവായ ഈശ്വരന്റെ അംശമാണെന്നു പറയുന്നു വിശിഷ്ടാദൈവതം. ഈശ്വരനെന്നും ജഗത്തെന്നും രണ്ടിലെന്നും ഒന്നു മാത്രമേ സത്യമായുള്ളവെന്നും അതു മറ്റൊന്നായി തോന്നുകയാണെന്നും അദൈവതം. ദൈവതികളും വിശിഷ്ടാദൈവതികളും ഈ ലോകം സത്യമാണെന്നു വാദിക്കുന്നു. അദൈവതികളാകട്ടെ ഈ ലോകത്തിന് വ്യാവഹാരികമായിട്ടു് സത്തയുണ്ടെങ്കിലും പാരമാത്മികമായി സത്തയില്ലെന്നു പറയുന്നു. ഈ മൂന്നു മതങ്ങളിൽ വെച്ചു് അദൈവതമാണ് എത്രയും യുക്തിയുക്തമെന്നു് എനിക്കു തോന്നുന്നു. എന്നാൽ വ്യാവഹാരികമായിട്ടു് ദൈവതവിശിഷ്ടാദൈവതങ്ങളുടെ നില ഞാൻ സമ്മതിക്കുകയും ചെയ്യുന്നു. ഇതിനിടക്കു് നിരീശ്വരവാദികളോടു് ഒരു വാക്കു് പറഞ്ഞുകൊള്ളട്ടെ. ഈശ്വരൻ ഇല്ലെന്നു് അവർ വാദിക്കുന്നു. അവർ വലിയ യുക്തിവാദികളാണെന്നു് അഭിമാനിക്കുകയും ചെയ്യുന്നു. ഞാൻ അവരോടു് ഹിന്ദുക്കളുടെ പ്രാചീനഗ്രന്ഥങ്ങളിൽ ഒന്നിൽനിന്നു് ചിലതു് ചോദിച്ചുകൊള്ളട്ടെ. യുക്തിപൂർവ്വം അവർ ഉത്തരം പറയണം. ഈ ലോകം പ്രതിനിമിഷം മാറിമാറിക്കൊണ്ടിരിക്കുന്നതായി അവരും സമ്മതിക്കുമല്ലോ. ഏതൊന്നു് മാറിമാറിക്കൊണ്ടിരിക്കുന്നുവോ അതു് നിത്യമല്ല. നിത്യമാകാത്തതു് മൂലകാരണമാകയില്ല; കാര്യമാണ്. കാര്യമാണെങ്കിൽ അതിനു കാരണംവേണം—ഉപാദാനകാരണവും നിമിത്തകാരണവും വേണം. ഇതിലൊന്നു മാത്രമുണ്ടായാൽ കാര്യമുണ്ടാകയില്ലല്ലോ. ഈ കാരണ ജഗത്തിന്റെ നിമിത്തകാരണം എന്താണു്? 'പ്രകൃതി' എന്നവർ പറയുമായിരിക്കാം. പ്രകൃതി ജഡമോ ചേതനമോ? ജഡത്തിനു് നിയന്തു്തമുണ്ടോ? നാമെല്ലാം ജഡമോ ചേതനമോ? ചേതനമാണെങ്കിൽ നമ്മെ ജഡമായ പ്രകൃതി നിയന്ത്രിക്കുന്നതെങ്ങനെ? ജഡമാണെങ്കിൽ സ്വയംചേഷ്ടാശക്തി കാണിക്കുന്നതെങ്ങനെ? ജഡത്തിന്റേയും ചേതനത്തിന്റേയും ലക്ഷണങ്ങൾ എന്തു്? ജഡം എവിടെയെങ്കിലും നിയന്ത്രൂതം സ്വീകരിക്കുന്നതായി കണ്ടിട്ടുണ്ടോ? ജഡം

മെല്ലാം ചേരുന്നതായ പരന്റെ ഇച്ഛയ്ക്കനുസരിച്ചായി പ്രവർത്തിക്കുന്നതായിട്ടേ കാണുന്നുള്ളൂ. ഒരിടത്തും കാണാത്തതിനെ വെച്ചുകൊണ്ട് അന്നുമാനമുണ്ടാക്കുന്നതെങ്ങനെ? പ്രകൃതിവാദം നിലനില്ക്കുകയല്ല. അത് അനേകായിരം വർഷം മുൻപ്, ഏതാനുംകാലത്തേക്ക് സാംഖ്യന്മാർ പരീക്ഷിച്ചുനോക്കിയതാണ്. നിൽക്കാൻ ശക്തിയില്ലാതെ അതു തോറോടുകൂടുന്നതെന്ന് ചെയ്തു. അതിനാൽ നിമിത്തകാരണം ചേരുന്നതല്ല. അതിന് വേണമെങ്കിൽ പ്രകൃതിയെന്നു പേരു പറഞ്ഞുകൊള്ളുക, അതിനു വിരോധമില്ല. എന്നാൽ അത് ജഡമാണെന്നു മാത്രം പറയരുത്. അത്യന്താജ്ഞയമായ ഏതോ ഒന്നാണെന്നും പറയരുത്. അത്യന്താജ്ഞയമാണെങ്കിൽ അത് അജ്ഞാതമായിരുന്നു കൊള്ളട്ടെ എന്നു വയ്ക്കാതെ നിവൃത്തിയുള്ള. ആ ചേരുന്നതായ കാരണത്തെയാണ് വേദാന്തി ഈശ്വരൻ എന്നു പറയുന്നത്.

വേദാന്തം യുക്തിശാസ്ത്രത്തെ ഭയപ്പെടുന്നില്ല. യുക്തിവാദിയെ അതു വെല്ലുവിളിക്കുന്നു. പ്രാചീനഭാരതീയർ, എല്ലാം കണ്ണുതുടിച്ചു വിശ്വസിച്ചിരുന്നവരായിരുന്നുവെന്നും അവർക്ക് യുക്തിചിന്ത ഇല്ലായിരുന്നുവെന്നും നവീനർ വിചാരിക്കുന്നു. ഇത് ഭാരതീയ തർക്കശാസ്ത്രത്തോടു അറിവില്ലാത്തതുകൊണ്ടാണ്. കാര്യകാരണസംബന്ധജ്ഞാനത്തെ ഭാരതീയർ വൈദികകാലംമുതൽ ഗ്രഹിച്ചിട്ടുണ്ടെന്നുള്ളതിന് തെളിവുകളുണ്ട്. ദർശനങ്ങളിൽ അത് ഉച്ചാവസ്ഥയെ പ്രാപിച്ചിരിക്കുന്നതായി കാണാം. ബുദ്ധമതക്കാരുടെ വലിയ യുക്തിവാദികളായിരുന്നു. അവർ കാലക്രമേണ ബുദ്ധി ക്ഷയിച്ചു നിരീശ്വരവാദികളും അനാത്മവാദികളുമായിത്തീർന്നു. അപ്പോൾ അവരുടെ വാദങ്ങളെ ഖണ്ഡിച്ചുകൊണ്ട് ഉദയനാചാര്യർ 'കുസുമാഞ്ജലി' 'ആത്മതത്ത്വവിവേകം' എന്നീ രണ്ടു ഗ്രന്ഥങ്ങൾ രചിച്ചു. ഇവയെ ഖണ്ഡിക്കാൻ ബുദ്ധമതക്കാർക്ക് സാധിച്ചിട്ടില്ല. ഈ ഗ്രന്ഥങ്ങൾ ശരിയായി പഠിച്ചവർ ഉള്ള ദിക്കിൽ നാസ്തികവാദത്തിന് സ്ഥാനമുണ്ടായിരിക്കുകയല്ല. ഇവയ്ക്കു മീതെയാണ് അദ്വൈതവേദാന്തത്തിന്റെ നില. അതിനാൽ നിരീശ്വരവാദികളെ ശപിക്കുകയോ നരകാഗ്നിയുടെ പേരു പറഞ്ഞു ഭയപ്പെടുത്താൻ ശ്രമിക്കുകയോ അല്ല വേദാന്തിയുടെ നയം; വാദിച്ചു ജയിക്കുക തന്നെയാണ്.

അദ്വൈതവേദാന്തമാണ് ഏറ്റവും ഉൽകൃഷ്ടമെന്ന് ഞാൻ പറഞ്ഞല്ലോ? സയിൻസിന്റേയും തത്ത്വശാസ്ത്രത്തിന്റേയും പുരോഗതിയോടുകൂടി അദ്വൈതത്തിന്റെ നില ഉറച്ചുവരികയാണ്. കീഴ്സൂക്ഷ്മലാശാലയിലെ പ്രൊഫസറായിരുന്ന ഡോക്ടർ പാൾഡ്യൂസ് ഇപ്രകാരം പറയുന്നു:—

“വേദാന്തത്തിൽ ഈ പ്രപഞ്ചത്തിന്റെ സത്തയില്ലായ്മയെ തെളിയിക്കുന്ന അനവധി ഉപമകൾ ഉണ്ടെങ്കിലും ജീവിതത്തെ ഒരു ദീർഘസ്വപ്നമായി താരതമ്യപ്പെടുത്തുന്ന ശങ്കരാചാര്യരുടെ ഉപമയാണ് ഏറ്റവും മനോഹരമായിരിക്കുന്നത്. ജീവിതം വെറും ഒരു സ്വപ്നം! പിൻഡും സോഫോക്ലീസും മുതൽ ഷേക്സ്പിയറും കാൽ ഡറോണും വരെ സകല ചിന്തകന്മാരുടേയും അഭിപ്രായം ഇതുതന്നെയാണ്. എന്നാൽ ശങ്കരാചാര്യരെപ്പോലെ ആരും ഇത് സുതാര്യം വ്യക്തമാക്കിയിട്ടില്ല. “ഈ ലോകം ഛായാമാത്രസത്തയുള്ളതാണ്. സത്യം ഈ ഛായകൾക്ക് അതീതമാണ്” എന്നു ഷ്വേരോ പറയുമ്പോൾ അതേ സത്യത്തിലെത്തി. ഷ്വേരോവിന്റെ മതവും വേദാന്തവും തമ്മിലുള്ള ഈ സാദൃശ്യം അത്ഭുതാവഹമാണ്. രണ്ടു പേരും ഈ താത്ത്വിക സത്യത്തെ അന്തർദ്ദൃഷ്ടികൊണ്ടാണ് കണ്ടെത്തിയത്. അവരുടെ സ്വന്തമായ അദ്വൈതവേദാന്തം ജമ്നീയിൽ കാണുന്നത് എന്റെ ഭാരതീയസഹോദരന്മാരെ അത്ഭുതപരതന്ത്രരാക്കാതിരിക്കയില്ല. അദ്വൈതവേദാന്തത്തിന്റെ ശാസ്ത്രീയമായ അടിത്തറ ജമ്നീയിലും നാം ദർശിക്കുന്നു. സ്ഥലകാലകാരണങ്ങൾ ആത്യന്തിക സത്തയുള്ളവയല്ലെന്നും അവ മനസ്സിന്റെ ഭാവങ്ങൾ മാത്രമാണെന്നും തന്മൂലം സ്ഥലകാലകാരണങ്ങളിൽ പരിമിതമായിരിക്കുന്നിടത്തോളം ഈ പ്രപഞ്ചം മനസ്സിന്റെ ഭാവഭേദങ്ങൾ മാത്രമാണെന്നും ‘കാൻ’ യുക്തിപൂർവ്വം തെളിയിച്ചു. ഇന്ത്യയിലേയും ഗ്രീസിലേയും ജമ്നീയിലേയും തത്ത്വചിന്തകൾ എത്രമാത്രം ഏകരൂപമായിരിക്കുന്നുവെന്ന് കാണുക. ‘ലോകം മായയാണെന്ന്’ ശങ്കരൻ പറയുമ്പോൾ ‘അത്’ ഛായ മാത്രമാണെന്ന് ഷ്വേരോവും ‘അത്’ കേവലം തോന്നൽ മാത്രം; ഒട്ടും വാസ്തവികതയില്ലാത്തത്’ എന്നു കാൻറും പറയുന്നു.”

ബ്രാഹ്മണീയരുടെ അഭിപ്രായവും അദ്വൈതസിദ്ധാന്തത്തോടു യോജിക്കുന്നു. സകല പദാർത്ഥവും ഒരേ വസ്തുവിനാൽ നിർമ്മിതമാണെന്ന് സയൻസ് മിക്കവാറും തെളിയിച്ചിരിക്കുന്നു. നോക്കുക, അന്ധവിശ്വാസമെന്നോ, അസംബന്ധമെന്നോ വിചാരിച്ചിരുന്ന അദ്വൈതവേദാന്തം ലോകത്തു് ഉയർന്നുവരുന്നു. ചിന്തകലോകം അതിനെ അംഗീകരിക്കുന്നു. ശ്രീശങ്കരൻ അദ്വൈതത്തെ സ്ഥാപിക്കാൻ കൊണ്ടുവരുന്ന വാദങ്ങളിൽ ചിലതു് ഒരു ശ്ലോകത്തിൽ അദ്വൈതം ഇപ്രകാരം രേഖപ്പെടുത്തുന്നു.

“സത്യം യദി സ്യാജ്ജഗദേതദാത്മനാ—
നന്തത്വഹാനിർനിഗമാപ്രമാണതാ.
അസത്യവാദിത്വമപിശീതഃ സ്യാ—
നൈതത്ത്രയം സാധു ഹിതം മഹാത്മനാ.”

ഇതിൽ രണ്ടാമത്തേയും മൂന്നാമത്തേയും വാദം ഇരിക്കട്ടെ. ഒന്നാമത്തെ വാദമാണ് പ്രധാനമായി യുക്തിവിചാരം. ഈശ്വരൻ ഉണ്ടെന്നു വിശ്വസിക്കുന്നവരെല്ലാം ഈ വാദം ശ്രദ്ധിച്ചു ആലോചിക്കേണ്ടതാണ്. ഈശ്വരൻ ഉണ്ടെന്ന് അറിയുന്നത് ഈശ്വരപ്രത്യക്ഷം ലഭിക്കുന്നതുവരെ യുക്തികൊണ്ടാണല്ലോ. ഈശ്വരസ്വരൂപവും അപ്പോൾ യുക്തികൊണ്ടുതന്നെ അറിയേണ്ടിയിരിക്കുന്നു. “അതു യുക്തികൊണ്ട് ആലോചിക്കേണ്ടതല്ല; എന്റെ പുസ്തകത്തിൽ എഴുതിയിരിക്കുന്നതനുസരിച്ച് വിശ്വസിക്കേണ്ടതാണ്” എന്നു പറയാൻ ആർക്കും അവകാശമില്ല. അങ്ങനെ പറഞ്ഞാൽ ഓരോ പക്ഷക്കാർക്കും പുസ്തകം വെച്ചേറെ ഉണ്ടാകും. ആരുടെ പുസ്തകം ശരിയെന്ന് അറിയാൻ പിന്നേയും യുക്തിയെ അവലംബിക്കേണ്ടിവരും. അഥവാ പുസ്തകവാദികളോടുതന്നെ സമാധാനം പറയുന്നതിലേക്കാണ് ശ്രീശങ്കരൻ “നിഗമാപ്രമാണതാ” എന്നു പറഞ്ഞത്. അദ്വൈതം സത്യമല്ലെന്നു പറഞ്ഞാൽ ശ്രുതി പ്രമാണമല്ലെന്നു വരും. ശ്രുതിയിൽ ഒട്ടേറെ സ്ഥലങ്ങളിൽ അദ്വൈതം പ്രതിപാദിച്ചിട്ടുണ്ട്.

“ബ്രഹ്മൈവേദമമൃതം പുരസ്താത്

ബ്രഹ്മ പശ്ചാത് ബ്രഹ്മ ദക്ഷിണതശ്ചോത്തരേണ

അധശ്ചോർദ്ധ്വം ച പ്രസ്വതം

ബ്രഹ്മൈവേദം വിശ്വമിദം വരിഷ്ഠം” (മുണ്ഡകം)

(വികാരവും നാശവുമില്ലാത്ത ബ്രഹ്മംതന്നെ മുമ്പിലും പുറകിലും വലത്തും ഇടത്തും താഴേയും മുകളിലും വ്യാപിച്ചിരിക്കുന്നു. എന്നു വേണ്ട ഈ വിശ്വം പരമാർത്ഥത്തിൽ അത്യൽകൃഷ്ടമായ ബ്രഹ്മംതന്നെയാണ്)

“ഐതദാത്മ്യമിദം സർവ്വം തത്സത്യം സ ആത്മാ തത്ത്വമസി”
(ഛാന്ദോഗ്യം)

“ഇദം സർവ്വം യദയമാത്മാ” (ബൃഹദാരണ്യകം)

“ആത്മൈവേദം സർവ്വം” (ഛാന്ദോഗ്യം)

“നേഹ നാനാസ്തി കിഞ്ചന” (ബൃഹദാരണ്യകം)

“തദേതദ്ബ്രഹ്മാപൂർവ്വമനപരമനന്തരമബാഹ്യം

(ബൃഹദാരണ്യകം)

“അയമാത്മാ ബ്രഹ്മ സർവ്വഭൂഃ” (ബൃഹദാരണ്യകം)

“ഏകമേവാദിതീയം ബ്രഹ്മ തത്സത്യം സ ആത്മാ—

തത്ത്വമസി” (ഛാന്ദോഗ്യം)

“അഥാത ആദേശോ നേതി നേതി നഹേത്യതദസ്താഭിതി—

നേത്യ ന്യത് പരമസ്തി” (ബൃഹദാരണ്യകം)

എന്നു തുടങ്ങിയ അനേകശതം ശ്രുതിവാക്യങ്ങൾ അദ്വൈതത്തെ വ്യക്തമായി ഉപദേശിക്കുന്നു. അതിനാൽ ചില പുസ്തകങ്ങൾ

അദ്വൈതത്തെ ഉപദേശിക്കുന്നില്ലെന്നുള്ളതുകൊണ്ട് അത് സത്യമല്ലെന്ന് വരുന്നതല്ല. യുക്തിയുക്തമായ ഗ്രന്ഥവും യുക്തിശൂന്യമായ ഗ്രന്ഥവും തമ്മിൽ വിരുദ്ധമായി വന്നാൽ യുക്തിയുള്ളതിനെ ഗ്രഹിക്കണമെന്നു പ്രത്യേകം പറയേണ്ടതില്ലല്ലോ? അദ്വൈതത്തിനുള്ള ഒരു വാദം നോക്കുക. 'ഈ ലോകം ഈ കാണുന്ന രൂപത്തിൽ സത്യമാണെങ്കിൽ അനന്തതയ്ക്ക് ഹാനിവരും'. അതായത് ഈശ്വരൻ (സദസ്സ്) പരിമിതമാണെന്നു വരും. 'ഈശ്വരൻ ഉള്ളിടത്തു' ലോകമില്ല. ലോകമുള്ളിടത്തു ഈശ്വരൻ ഇല്ല' എന്നു വന്നാൽ ഒന്ന് മററൊന്നിനെ പരിമിതമാക്കാതെ തരമുണ്ടോ? ഈശ്വരൻ ദേശത്താൽ പരിമിതനാണെന്നു വന്നാൽ കാലത്താലും പരിമിതനാകും; സാവയവനാകും. സാവയവൻ വിഭാജ്യനാകും. വിഭാജ്യനായാൽ നശ്വരനാകും. നശ്വരൻ എന്നാൽ മരണമുള്ളവനെന്നർത്ഥം. അപ്പോൾ ഈശ്വരൻ പിന്നൊരു സ്രഷ്ടാവ് വേണ്ടിവരും. ഇത് അബദ്ധമാണ്. അതിനാൽ ദൈവം യുക്തിക്കു ചേരുകയില്ല. വിശിഷ്ടാദ്വൈതം പറയുന്നത് ഈശ്വരന്റെ ഒരംശം പ്രപഞ്ചമായി രൂപാന്തരപ്പെടുന്നുവെന്നാണ്. അതും ശരിയല്ല. അനന്തവസ്തുവിന് അംശമുണ്ടോ? അംശം വികാരിയായാൽ അംശിയുടെ അത്രയും ഭംഗം നശ്വരം, വികാരി, ആണെന്ന് വരും. അതും ശരിയല്ല. അതിനാലാണ് ലോകം ഇന്നു കാണുന്ന അവസ്ഥയിൽ സത്യമല്ലെന്ന് അദ്വൈതി പറയുന്നത്. എന്നാൽ ലോകം സമ്പൂർണ്ണമിഥ്യയാണെന്ന് അദ്വൈതം പറയുന്നില്ല. അതിനു വ്യാവഹാരികസത്തയുണ്ട്. അതിലെ നാമരൂപങ്ങൾ മാത്രം കല്പനയാണെന്നു പക്ഷമുള്ളു.

അസ്തി, ഭാതി, പ്രിയം, നാമം, രൂപം എന്നും അഞ്ച് അംശം കൂടിയതാണ് നാം കാണുന്നത്. ഇതിലെ നാമരൂപം മിഥ്യ; തോന്നൽ. മറ്റേ മൂന്നുശവും സത്യം. സത്യത്തിൽ മിഥ്യാശം തോന്നലിനാൽ ആരോപിതം. ഈ തോന്നൽ അവിദ്യയാൽ—വസ്തുസ്വരൂപത്തെ ശരിയായി ചിന്തിക്കായ്ക്കാൽ—ഉണ്ടാകുന്നു. വിവേകത്താൽ അവിദ്യ നീങ്ങുന്നു. ഇത് അനുഭവമാണ്.

ശ്രീശങ്കരൻ അനുഭവവാദിയാണ്. അദ്ദേഹം യുക്തിവാദികളെ വെല്ലുവിളിക്കുന്നത് അനുഭവവാദം കൊണ്ടാണ്. വേദാന്തം ബ്രഹ്മസാക്ഷാത്കാരത്തെ സഹായിക്കുന്നു. ബ്രഹ്മം ഉണ്ടെന്നുള്ളതിനു തെളിവെന്തു്? അനേകായിരം മഹർഷിമാർ അനുഭവപ്പെടുത്തിയിരിക്കുന്നു. ഇനി ആകെല്ലാം ആഗ്രഹമുണ്ടോ അവകെല്ലാം അനുഭവപ്പെടുത്താൻ കഴിയുകയും ചെയ്യും. 'പരിപശ്യന്തി' 'പശ്യന്തി' 'അനുപശ്യന്തി' എന്നാണ് ശ്രുതി പറയുന്നത്. 'ആരോ ഒരാൾ, പണ്ട് അനുഭവപ്പെടുത്തി, അത് കണ്ണുമുടി വിശ്വസിച്ചുകൊള്ളണം.' എന്നല്ല വേദാന്തവും ശ്രീശങ്കരനും പറയുന്നത്.

‘ശ്രുത്യാദയോ അനുഭവോദയശ്ച യഥാസംഭവമിഹ പ്രമാണം അനുഭവാവസാനത്വാത് ബ്രഹ്മജ്ഞാനസ്യ’ എന്ന് ശ്രീശങ്കരൻ ബ്രഹ്മസൂത്രഭാഷ്യത്തിൽ പറയുന്നു. ശ്രുതി അനുഭവം മുതലായവ വേണ്ട പോലെ ഇവിടെ പ്രമാണമാണ്. അനുഭവത്തിൽ ചെന്ന് അവസാനിക്കുന്നതാണ് ബ്രഹ്മജ്ഞാനം.

‘സ്വാനുഭൂത്യനുസരണേ തച്ഛൃതാം മാ കൃതച്ഛൃതാം (തന്റെ അനുഭവത്തെ അനുസരിച്ച് തച്ഛിക്കുക. കൃതം ചെയ്യുക ത്വം.) എന്ന് അദ്ദേഹം മറ്റൊരിടത്തു പറയുന്നു. ബ്രഹ്മത്തെപ്പറ്റി പ്രസംഗിക്കുകയും അനുഭവമില്ലാതിരിക്കുകയും ചെയ്യുന്നവരെ അദ്ദേഹം അപരോക്ഷാനുഭൂതിയിൽ, ‘അജ്ഞാനികളായ മൂഢന്മാർ’ എന്നും, ‘പശുസമന്മാർ’ എന്നും പറഞ്ഞിരിക്കുന്നു. വിവേകചൂഡാമണിയിൽ അനുഭവം വന്നവരുടെ ലക്ഷണം ശങ്കരൻ വർണ്ണിച്ചിരിക്കുന്നു. ശ്രീകൃഷ്ണഭഗവാൻ ഗീത രണ്ടാം അദ്ധ്യായത്തിൽ ‘സ്ഥിത പ്രജ്ഞ’ ശബ്ദംകൊണ്ട് അനുഭൂതിയുള്ളവന്റെ സ്വരൂപം വെളിപ്പെടുത്തുന്നു. ബ്രഹ്മസൂത്രം ഒന്നാം അദ്ധ്യായം നാലാം സൂത്രത്തിന്റെ ഭാഷ്യത്തിലും ശ്രീശങ്കരൻ ബ്രഹ്മജ്ഞാനിയുടെ സ്ഥിതി നിരൂപിക്കുന്നു.

‘അവിദ്യാതമോനിവർത്തകസ്യ ദൃഷ്ടം കൈവല്യഫലാവസാനത്വം’ എന്ന് ഗീതാഭാഷ്യത്തിൽ പ്രതിപാദിക്കുന്നു. ഇപ്രകാരം അനുഭവത്തേയും യുക്തിയേയും അടിസ്ഥാനപ്പെടുത്തിയാണ് അദ്വൈതം സ്ഥിതി ചെയ്യുന്നത്. യുക്തിവാദിയെ ഭയപ്പെടാത്തവനാണ് അനുഭവവാദിയായ അദ്വൈതി. ദ്വൈതിക്കൊരിക്കലും പരമലക്ഷ്യത്തെപ്പറ്റി പറയാൻ സാധ്യമല്ല.

ഈശ്വരൻ സർവ്വവ്യാപിയാണെന്ന് ഈശ്വരവിശ്വാസമുള്ള എല്ലാ മതങ്ങളും പറയുന്നു. ഈശ്വരൻ സർവ്വവ്യാപിയാണെങ്കിൽ അദ്ദേഹത്തിൽനിന്ന് അന്യമായി എന്തുണ്ട്? അദ്ദേഹം എല്ലാറ്റിനേയും അകത്തും പുറത്തും ഇടയ്ക്കും ഇരിക്കുമ്പോൾ? ‘അല്ല; എല്ലാറ്റിനേയും ഉള്ളിലേ ഉള്ള.’ എന്ന് പറഞ്ഞാൽ ഈ ‘എല്ലാം’ ഈശ്വരനാൽ സൃഷ്ടിക്കപ്പെട്ടതോ പെടാത്തതോ? സൃഷ്ടിക്കപ്പെട്ടതാണെങ്കിൽ സൃഷ്ടിച്ചതിനുശേഷം ഈശ്വരൻ അതിനുള്ളിൽ പ്രവേശിച്ചോ? അഥവാ സൃഷ്ടിയോടുകൂടിത്തന്നെ പ്രവേശിച്ചോ? ആദ്യത്തെ പക്ഷമാണെങ്കിൽ സൃഷ്ടിച്ച കരസമയം ഈശ്വരനെക്കൂടാതെ അവ ഇരുന്നശേഷം ഈശ്വരൻ അതിൽ പ്രവേശിച്ചെന്നുവരും. കരസമയത്തു് അകത്തു് ഇല്ലായിരുന്ന വസ്തുക്കളിൽ ഈശ്വരൻ പ്രവേശിച്ചത് എന്തിനായിരിക്കും? കാരണംകൂടാതെ കാര്യമുണ്ടാകുകയില്ലല്ലോ. എന്ന് മാത്രമല്ല, ഈശ്വരൻ അതിൽ പ്രവേശിക്കുന്നതുവരെ ഈശ്വരൻ സർവ്വവ്യാ

പിയല്ലാതെ കറെ സമയം ഇരുന്നെന്നും വരും. ഇത് ആരെങ്കിലും സമ്മതിക്കുമോ? സർവ്വവ്യാപിയല്ലാതെ ഇരുന്നയാൾ സർവ്വവ്യാപിയായതെന്തിന്? 'സൃഷ്ടിയോടുകൂടിത്തന്നെ പ്രവേശിച്ചു.' എന്നു പറഞ്ഞാൽ സൃഷ്ടിക്കും പ്രവേശനത്തിനും മദ്ധ്യേ ഒരു ക്ഷണനേരംപോലുമില്ലായിരുന്നോ? ഇല്ലായിരുന്നെങ്കിൽ സൃഷ്ടിയെന്നും ഈശ്വരനെന്നും ഉള്ള ഭേദമെന്ത്? അതിനുംപുറമേ, ഈശ്വരങ്കൽനിന്ന് അന്യമായ ഒരു ഉപദാനകാരണത്തെ ആശ്രയിച്ചാണ് സൃഷ്ടിയെന്നു വരുന്ന. ആ ഉപദാനകാരണമെന്ത്? 'പരമാണ്' എന്നു ദൈവതി പറയുന്നു. അപ്പോൾ പരമാണ്വിൽ ഈശ്വരൻ ഇല്ലാതിരുന്ന ഒരു കാലമുണ്ടായിരുന്നു എന്നും പരമാണ്വിന് ഈശ്വരനെ വിട്ട് സത്തയുണ്ടെന്നും അങ്ങനെ പരമാണ്മാത്രമായി, കാര്യപ്രപഞ്ചമില്ലാതിരുന്ന കാലത്തു് ഈശ്വരൻ സർവ്വവ്യാപിയല്ലെന്നും വന്നുകൂടും. ഇനി ഒന്നുകൂടി പറയാനുണ്ട്. സൃഷ്ടിച്ച ശേഷമോ സൃഷ്ടിയോടുകൂടിത്തന്നെയോ ഈശ്വരൻ പ്രവേശിച്ചത് പരമാണ്കളുടെ ഉള്ളിലോ ഇടയ്ക്കോ? ഇടക്കെങ്കിൽ ഈശ്വരൻ പിന്നേയും, സർവ്വവ്യാപിയല്ല. പരമാണ്കളുടെ ഉള്ളിൽത്തന്നെയൊന്നെങ്കിൽ പരമാണ്കളിലും മദ്ധ്യേ മറ്റൊന്നിന് പ്രവേശിക്കാൻ സ്ഥാനമുണ്ടോ? ഇതെല്ലാം ആലോചിക്കേണ്ടതാണ്. ഈവിധമുള്ള യുക്തിപൂർവ്വകചിന്തകളോടുകൂടിയാണ് അദ്വൈതവേദാന്തം ഉറച്ചുനില്ക്കുന്നത്. എല്ലാം ഈശ്വരമയമാകുന്നു. 'ഐതദാത്മ്യമിദം സർവ്വം തത്സത്യം സ ആത്മാ' എന്നു വേദാന്തം പറയുന്നു. വാസ്തവത്തിൽ ഉള്ള വസ്തു ഒന്ന്. അത് പലതായി തോന്നുന്നുവെന്നേയുള്ളൂ എന്നാണ് അദ്വൈതം.

എന്നാൽ അദ്വൈതം ദൈവതവിശിഷ്ടാദ്വൈതങ്ങൾക്കും സ്ഥാനംകൊടുക്കുന്നു. ദൈവതവും വിശിഷ്ടാദ്വൈതവും തീരെ തെറ്റാണെന്ന് അദ്വൈതം പറയുന്നില്ല. വ്യാവഹാരികാവസ്ഥയിൽ ആദ്യം ദൈവതവും പിന്നീട് വിശിഷ്ടാദ്വൈതവും സത്യമാണ്.

“ഭേദഭാവേ തു ദാസോഹം ജീവഭാവേ ത്വദംശകഃ
ആത്മഭാവേ ത്വമേവാഹമിതി മേ നിശ്ചിതാ മതിഃ”

എന്ന ഹനുമദ്ഭാക്യം ഈ നിലയെ തെളിയിക്കുന്നു. നാം ഓരോരുത്തരും ഭേദമാണെന്ന് വിശ്വസിക്കുകയും, വിചാരിക്കുകയും അങ്ങനെ പരസ്പരം കാണുകയും ചെയ്യുന്ന നിലയിൽ അദ്വൈതമല്ല; ദൈവതമാണ് സത്യം. ആ നിലയിൽ ഈശ്വരനല്ല നമ്മൾ. നാം സൃഷ്ടികൾ മാത്രമാണ്; അപ്പോൾ നാം ഈശ്വരന്റെ ദാസന്മാരാണ്. ജീവന്മാരെന്ന് വിചാരിക്കുന്ന നിലയിൽ ഈശ്വരാശം മാത്രമാണ്. ഘടാകാശം മഹാകാശത്തിന്റെ അംശമായിരിക്കുന്നതുപോലെ. പരമാർത്ഥത്തിൽ ആകാശം ഒന്നേയുള്ളൂ. ഉപാധികൊണ്ട് പ

ലതായി തോന്നുന്നു. ഉപാധികൾ നശിച്ചാൽ എല്ലാം ഒന്നുതന്നെ. അങ്ങനെയല്ലാതെ വരാൻ തരമില്ല. ഉപാധിതാദാത്മ്യമുള്ളപ്പോൾ എല്ലാം ഒന്നാണെന്ന അനുഭവം ഉണ്ടാകയില്ല. ഒന്നെന്നു പറഞ്ഞതുകൊണ്ട് ഫലമില്ല. അതുകൊണ്ട് ഉപാധിതാദാത്മ്യമുള്ള അവസ്ഥയിൽ ദൈവതവിശിഷ്ടാദൈവതങ്ങൾക്ക് സ്ഥാനംകൊടുത്തുകൊണ്ട് പരമസത്യമായ അദ്വൈതം ശോഭിക്കുന്നു. ഈ അദ്വൈതമാണ് ഹിന്ദുമതത്തിന്റെ ജീവൻ. ഈ അദ്വൈതത്തെ വിശദമായി യുക്തി യുക്തം പ്രതിപാദിച്ചു അനുഭവത്തിലേക്കു നയിക്കുന്നതാണ് ഹൈന്ദവധർമ്മത്തിന്റെ മേന്മ. അദ്വൈതമാണ് ഹൈന്ദവധർമ്മത്തിന്റെ ലക്ഷ്യം.

ഹിന്ദുമതത്തിന്റെ ലക്ഷ്യമെന്താണ്? ദുഃഖത്തിന്റെ ആത്യന്തികനിവൃത്തി അഥവാ പരമാനന്ദപ്രാപ്തി. ഇതിൽ ആർക്കും വിപ്രതിപത്തിക്ക് അവകാശമില്ല. ഈ ലക്ഷ്യം നാസ്തികനും സമ്മതമായിരിക്കും. ദുഃഖം എന്നേക്കുമായി നശിച്ചു പരിപൂർണ്ണസുഖം വേണ്ടാത്തവർ ആരുള്ള? മൃഗങ്ങൾ കൂടിയും സുഖത്തിനുവേണ്ടി വേല ചെയ്യുന്നു. ആ സുഖം നിത്യമായിരിക്കണമെന്നുണ്ട്. 'ദുഃഖം ഒരിക്കലും വരരുത്.' എന്നു വിചാരിച്ചു യതിക്കുന്നു മനുഷ്യൻ. 'ദുഃഖം വന്നുകൊള്ളട്ടെ. അഥവാ ഇടക്കിടെയെങ്കിലും വന്നുകൊള്ളട്ടെ,' എന്ന് മനുഷ്യൻ വിചാരിച്ചിരുന്നെങ്കിൽ ഇന്ന് ഈ ലോകത്തു കാണുന്ന പരിഷ്കാരങ്ങളിൽ അധികവും കാണുകയില്ലായിരുന്നു. ദുഃഖത്തെ സമൂലം നശിപ്പിച്ചു പരമാനന്ദത്തിൽ സ്ഥിരപ്രതിഷ്ഠിതനാകാമെന്ന ആശയമാണ് മനുഷ്യനെ എല്ലാ കർമ്മങ്ങളിലും പ്രേരിപ്പിക്കുന്നത്. പരദ്രോഹവും, പരോപകാരവും, പ്രേമവും, ദേഷ്യവുമെല്ലാം അതിന്റെ ഫലമാണ്. ചക്രവർത്തികൾ സാമ്രാജ്യം പിടിച്ചടക്കുന്നതും കൂലിക്കാരൻ കഠിനവെയിലിൽ വിയറുത്തു ചിലപ്പോൾ പട്ടിണികിടന്നും പണിയെടുക്കുന്നതും ഈ ആശ നിമിത്തമാണ്. ഈ ആശ മനുഷ്യനിൽ സഹജമാണ്. അതാണ് മനുഷ്യനെ മൃഗങ്ങളിൽനിന്നു വേർതിരിക്കുന്നത്. ഈ നിത്യസുഖപ്രാപ്തിയാണ് വേദാന്തത്തിന്റെ ലക്ഷ്യം. ഇത് ഈ ജന്മത്തു് ഇവിടെവെച്ചുതന്നെ സാധിക്കാൻ കഴിയുമെന്നും വേദാന്തം പറയുന്നു. ഇതിനുള്ള ഉപായങ്ങളാണ് വേദാന്തം പഠിപ്പിക്കുന്നത്.

ഈ നിത്യസുഖവും, പരിപൂർണ്ണസ്വാതന്ത്ര്യവും, മരണമില്ലായ്മയും പര്യായങ്ങളാണ്. മരണമില്ലായ്മ—അമൃതത്വം—കിട്ടുന്നതുവരെ ദുഃഖം നിശ്ശേഷം നീങ്ങുകയില്ല. നാം ജീവിതം മുഴുവൻ ബുദ്ധിമുട്ടി പണിയിപ്പിച്ച കെട്ടിടങ്ങൾ, സമ്പാദിച്ച ധനം, സ്വത്തുക്കൾ മുതലായവയേയും വാത്സല്യപൂർവ്വം വളർത്തിയ കുട്ടികളേയും

നമ്മുടെ ബന്ധുമിത്രാദികളേയും സമ്പാദിച്ച ബിരുദങ്ങളും സ്ഥാനമാനങ്ങളും ഇവയേയും എന്നേയ്ക്കുമായി വിട്ടുപിരിഞ്ഞുപോകുകയെന്നത് ആർക്കു സുഖകരമായിരിക്കും? നാം സമ്പാദിച്ച കരധനമോ നമ്മുടെ ബന്ധുക്കളിൽ ആരെങ്കിലുമോ വിട്ടുപിരിയുമ്പോൾ സാധാരണ ജനങ്ങൾ ദുഃഖം അനുഭവിക്കുന്നതായി നാം കാണുന്നു? 'മരണം ആർക്കും തട്ടക്കാവതല്ല. വരുമ്പോൾ വരട്ടെ. അതിനെപ്പറ്റി ആലോചിക്കേണ്ട' എന്നു പറഞ്ഞു നിരാശ നിമിത്തം കണ്ണടച്ച് ചിലർക്കു ചിലപ്പോൾ ആ വശംനോക്കാതെ ജീവിക്കാമായിരിക്കാം. പക്ഷേ, സത്യം ആർക്കെങ്കിലും മറയ്ക്കാൻ കഴിയുമോ? മരണചിന്ത ദുഃഖത്തെ ഉണ്ടാക്കുന്നു; 'ഇതെല്ലാം എന്തിന്?' എന്ന ചോദ്യം ഉളവാക്കുന്നു. 'Duty, patriotism' (കർത്തവ്യം, ദേശാഭിമാനം) എന്നീ പദങ്ങളെല്ലാം, ചിന്തിക്കാത്തവർക്ക് സമാധാനം കൊടുക്കുമായിരിക്കാം. ചിന്തകൻ അവയെ ചോദ്യംചെയ്യുന്നു. പരിപൂർണ്ണസ്വാതന്ത്ര്യം കിട്ടാതെ സുഖം—നിത്യ സുഖം—ഉണ്ടാകുന്നില്ല. സാമുദായിക നിയമങ്ങൾ, രാഷ്ട്രീയനിയമങ്ങൾ, പ്രകൃതിനിയമങ്ങൾ എന്നിവയ്ക്ക് അടിമയായിരിക്കുന്നവൻ സ്വാതന്ത്ര്യമെവിടെ? ബാഹ്യപ്രകൃതിയെ ജയിക്കുന്നതിനു മനുഷ്യൻ പലവിധ ശ്രമങ്ങൾ ചെയ്യുന്നു. ജഡികവിജ്ഞാനത്തിന്റെ കണ്ടുപിടിത്തങ്ങളെല്ലാം ബാഹ്യപ്രകൃതിയുടെ അടിമത്തത്തിൽനിന്ന് സ്വാതന്ത്രനാകാൻ മനുഷ്യൻ ശ്രമിക്കുന്നതിന്റെ ഫലമാണ്. അവ വളരെ ആശ്ചര്യകരങ്ങൾ തന്നെ. എന്നാൽ ബാഹ്യപ്രകൃതിയെ സമ്പൂർണ്ണ ജയിക്കുകയെന്നത് സാധ്യമല്ല. സാധ്യമാണെന്ന് ഒരിക്കൽ വന്നാൽതന്നെ അതുകൊണ്ട് പ്രകൃതിയുടെ ഒരു വശം മാത്രമേ ജിതമാകുന്നുള്ളൂ. ബാഹ്യപ്രകൃതിയേപ്പോലെ തന്നെ ആഭ്യന്തരപ്രകൃതിയും ജയിക്കപ്പെടണം. എന്നാൽ മാത്രമേ പൂർണ്ണസ്വാതന്ത്ര്യം മനുഷ്യന് ഉണ്ടാകുന്നുള്ളൂ. ബാഹ്യപ്രകൃതിയെ ജയിക്കുന്നതിന് ജഡികശാസ്ത്രം ചെയ്യുന്നതും ചെയ്തിട്ടുള്ളതും ചെയ്യാൻ പോകുന്നതുമായ എല്ലാ ശ്രമങ്ങളേയും വേദാന്തം സ്വാഗതം ചെയ്യുന്നു. പരമാർത്ഥം പറയുകയാണെങ്കിൽ വേദാന്താനുഗാമികളും വേദാന്തോപദേശാക്കന്മാരുമായ മഹാഷിമാരാണ് ലോകത്തു് ജഡികശാസ്ത്രത്തിന്റെ മൗലികസിദ്ധാന്തങ്ങൾ ആദ്യം കണ്ടുപിടിച്ചതും പ്രചരിപ്പിച്ചതും.

ദേഹത്തെ അപ്രധാനമായി തള്ളണമെന്നു വേദാന്തം പറയുന്നില്ല. വൈദ്യശാസ്ത്രം, ജ്യോതിഃശാസ്ത്രം, രസശാസ്ത്രം, ഗണിതശാസ്ത്രം, ശില്പശാസ്ത്രം, സംഗീതശാസ്ത്രം മുതലായ അനേകം മഹാശാസ്ത്രങ്ങളിൽ ഭാരതീയ മഹാഷിമാർ ലോകത്തെ അതുല്യപരമശ്രദ്ധയോടെ യിട്ടുണ്ട്. ഭാരതീയരുടെ ആയുർവ്വേദം ഇന്നും ചില അംശങ്ങളിൽ പാ

ശ്വാതൃവൈദ്യത്തെ ജയിച്ചിരിക്കുന്നു. ഭാരതീയ സംഗീതം ഇന്നും ലോകത്തിന്റെ സവിശേഷശ്രദ്ധയെ ആകർഷിക്കുന്നു. ഭാരതീയ മഹഷിമാർ ഉണ്ടാക്കിയ തച്ചശാസ്ത്രം അനുസരിച്ചു പണികഴിപ്പിച്ചിട്ടുള്ള അനേകം മനോഹരഹർമ്മ്യങ്ങൾ ലോകാതിശയികളായി ഇന്നും സ്ഥിതിചെയ്യുന്നു. എന്നാൽ അവയിൽ പലതും കൊള്ളക്കാരുടെ കയ്യിൽപ്പെട്ടു തകർന്നു. എങ്കിലും ശേഷിക്കുന്നവ എത്ര മനോഹരം. സമയം അറിയുന്നതിനുള്ള യന്ത്രം പണ്ടു നമുക്കുണ്ടായിരുന്നു. ആകാശവിമാനം പണ്ടു നമ്മുടെ ആചാര്യന്മാർ കണ്ടുപിടിച്ചിരുന്നു. വാണിജ്യശാസ്ത്രവും വ്യാവസായിക ശാസ്ത്രവും നമ്മുടെ ആചാര്യന്മാർ രചിച്ചു. ഭാരതീയ ജനത അതു പ്രവൃത്തിപദ്ധതിയിൽ കൊണ്ടുവരികയും ചെയ്തിരുന്നു. ആയുധവിദ്യ, രാജ്യഭരണമീമാംസ എന്നിവയിലും നാം പിന്നോക്കമായിരുന്നില്ല. നാം അക്കാലത്തു ലോകത്തുണ്ടായിരുന്ന എല്ലാ രാജ്യങ്ങളുടേയും മുന്നിൽ നിന്നിരുന്നു. ഭാഗ്യദോഷത്താൽ വൈദേശികാക്രമണവും അടിമത്തവും നിമിത്തം നമ്മുടെ പുരോഗതി തടസ്സപ്പെട്ടു. അതുകൊണ്ടാണ് ഇന്നു നാം മറ്റു രാജ്യങ്ങളുടെ പിന്നിലായിപ്പോയതു്. വേദാന്തം ബാഹ്യപ്രകൃതി ജയത്തെ മറക്കണമെന്നു് ഉപദേശിക്കുകയോ തടുക്കുകയോ ചെയ്യുന്നില്ല. എന്നാൽ ബാഹ്യപ്രകൃതിജയം എത്രതന്നെ സാധിച്ചാലും ആഭ്യന്തരപ്രകൃതിയേക്കൂടി ജയിക്കുന്നതുവരെ ലക്ഷ്യപ്രാപ്തിയായില്ലെന്നു മാത്രമേ വേദാന്തം പറയുന്നുള്ളൂ.

ലക്ഷ്യമെന്തു്? നിത്യസുഖം. രോഗാധീനമായ ശരീരവും. പട്ടിണി കിടക്കുന്ന വയറും വച്ചുകൊണ്ടു് സുഖമായിരിക്കാൻ സാധാരണക്കാരനു് സാധ്യമല്ലെന്നു് വേദാന്തം സമ്മതിക്കുന്നു. എളുപ്പത്തിൽ നാനാദേശങ്ങളിൽ സഞ്ചരിച്ചു് കാര്യങ്ങൾ സാധിക്കുന്നതിനുള്ള വാഹനങ്ങളും റോഡുകളും പാലങ്ങളും ശരീരത്തെ ശീതോഷ്ണാദികളിൽ നിന്നു രക്ഷിക്കുന്നതിനു് പറ്റിയ വസ്ത്രങ്ങളും വേണമെന്നതന്നെ വേദാന്തവും അഭിപ്രായപ്പെടുന്നു. പക്ഷേ സുഖം ഇവയിലാണോ ഇരിക്കുന്നതെന്നു വേദാന്തം ചോദിക്കുന്നു. സുഖം മനസ്സിന്റെ ദൈവസ്ഥാവിലാണോ. അതിന്റെ സ്ഥാനം മനസ്സാണു്. ആ മനസ്സ് നേരെയല്ലെങ്കിൽ—ശാന്തമല്ലെങ്കിൽ—പരമാർത്ഥമായ സുഖം എങ്ങനെയുണ്ടാകും? അന്യവസ്തുവിനെ ആശ്രയിച്ചുള്ള സുഖം ആ വസ്തുവിന്റെ നാശത്തിൽ നശിക്കുകയല്ലേ? ധനത്തിൽ സുഖമുണ്ടെന്നു് ചിലർ ഭ്രമിക്കുന്നു.

‘‘ആർജ്ജുനേ രക്ഷണേ ദാനേ വ്യയേ വാപി ച വസ്തുതഃ

ദുഃഖമേവ തത്ത്വം ധനം ന ധനം സുഖസാധനം.’’.

(സമ്പാദിക്കാൻ ദുഃഖം. വെച്ചു സൂക്ഷിക്കാൻ ദുഃഖം. കൊടുത്താൽ

ദുഃഖം. ചെലവായാൽ ദുഃഖം. വാസ്തവത്തിൽ പണത്തിൽനിന്ന് മനുഷ്യക്ക് ദുഃഖമേയുള്ളൂ. ധനം ഒരിക്കലും സുഖസാധനമല്ല എന്ന് ശ്രീശങ്കരൻ പറയുന്നു. ‘‘സർവ്വം ദുഃഖം വിവേകിനഃ’’ (വിവേകിക്കു എല്ലാം ദുഃഖമേമാണ്). മക്കളുണ്ടായാൽ സുഖമെന്നു ചിലർ വിചാരിക്കുന്നു. മക്കൾ മരിക്കയോ രോഗികളാകയോ വിരൂപികളാകയോ തന്നിടുക അധീനരല്ലാത്തവരാകയോ മൂർഖരാകയോ ചെയ്യാലുള്ള ദുഃഖം അവർ ആലോചിക്കുന്നില്ല.

‘‘യാവതഃ കരുതേ ജന്തുഃ സംബന്ധാൻ മനസഃ പ്രിയാൻ താവന്തോഽസ്യ നിഹന്യന്തേ ഹൃദയേ ശോകശങ്കവഃ’’

(ഒരുവൻ മനസ്സിനു പ്രിയങ്ങളായ എത്രയധികം വസ്തുക്കളോടു സംബന്ധം ഉണ്ടാക്കുന്നുവോ അത്രയും ദുഃഖക്കുറ്റികൾ അയാൾ മനസ്സിൽ അടിച്ചുറപ്പിക്കുന്നു) എന്ന് പ്രഹ്ലാദൻ പറയുന്നു. ഇത് എത്ര സത്യമാണ്. എത്ര കൂടുതൽ വസ്തുക്കളിൽ മമത്വം വയ്ക്കുന്നുവോ അത്ര കൂടുതൽ നാം ദുഃഖം അനുഭവിക്കുന്നു. ഇത് സത്യമെന്ന് ആലോചിച്ചുനോക്കിയാൽ അറിയാം. അനിത്യവസ്തുക്കളെ ആശ്രയിക്കാത്ത സുഖം മാത്രമേ നിത്യമാകയുള്ളൂ. നിത്യവസ്തുവിനെ അറിയാൻ ആഭ്യന്തര പ്രകൃതിയേയും ജയിക്കണം. കാമക്രോധാദികളാൽ അശാന്തമായിരിക്കുന്ന മനസ്സിന് സുഖമെവിടെ? അശാന്തതയും സുഖവും കൂടി ഒന്നിച്ചിരിക്കുമോ? വിഷയഭോഗത്തിൽ തോന്നുന്ന സുഖം സുഖാഭാസമാണ്; ഭ്രമമാണ്. സർവ്വാംഗവേദന അനുഭവിക്കുന്ന ഒരു മഹാരോഗിക്ക്, ബോധംകെടുത്തുനന്ന മരുന്നു സേവിച്ചിട്ട് ബുദ്ധി മന്ദിസ്സായാൽ തോന്നുന്ന സ്വാസ്ഥ്യം സ്വാസ്ഥ്യമല്ല; സ്വാസ്ഥ്യാഭാസമാണ്. അതിനാൽ ബാഹ്യപ്രകൃതിയേപ്പോലെതന്നെ ആഭ്യന്തരപ്രകൃതിയേയും ജയിച്ചു, പരിപൂർണ്ണ സ്വാതന്ത്ര്യം ആസ്വദിക്കുന്നവന് മാത്രമേ നിത്യസുഖം ഉണ്ടാകയുള്ളുവെന്ന് വേദാന്തം പറയുന്നു. ദേശകാലനിമിത്തങ്ങളാൽ പരിമിതനായിരിക്കുന്ന മനുഷ്യന്റെ സ്വാതന്ത്ര്യഭാവന വെറും തോന്നൽ മാത്രമാണ്. ദേശകാലനിമിത്തങ്ങളെ അതിക്രമിച്ച നിത്യവസ്തുവിൽ സുഖം കാണാൻ വേദാന്തം പഠിപ്പിക്കുന്നു. നിത്യവസ്തുവെന്ത്? താൻ തന്നെ. ആത്മാ. ആത്മാവിന് ജനന മരണങ്ങളില്ലെന്ന് വേദാന്തം പറയുന്നു.

‘‘ന ജായതേ ത്രിയതേ വാ കദാചിത്
നായം കതശ്ചിന്ന ബഭ്രുവ കശ്ചിത്
അജോ നിത്യഃ ശാശ്വതോഽയം പുരാണോ
ന ഹന്യതേ ഹന്യമാനേ ശരീരേ’’.

(ഈ ആത്മാവ് ജനിക്കയോ മരിക്കയോ ചെയ്യുന്നില്ല. ഈ ആത്മാവു മറ്റൊരു കാരണത്തിൽനിന്ന് ഉണ്ടായിട്ടില്ല. ഇത് ദേഹാദികളിൽ

നിന്നു അന്യനാകുന്നു. ഇവൻ ജനനമില്ലാത്തവനും മരണമില്ലാത്തവനും ക്ഷയമില്ലാത്തവനും പണ്ടുള്ളവനെങ്കിലും നൂതനനും ആകുന്നു. ശരീരം ഹനിക്കപ്പെടുമ്പോൾ ഇവൻ ഹനിക്കപ്പെടുകയുമില്ല) എന്നു ശ്രുതി. “ദേശകാലവിഷയാതിവർത്തിയാണു് ആത്മാവു്” എന്നു ശങ്കരൻ വിവേകചൂഡാമണിയിൽ പറയുന്നു. ശരീരനാശത്തിലും ആത്മാവിനാ് നാശമില്ല. ശരീരം ആത്മാവല്ല. ശരീരത്തിന്റേയും ബുദ്ധിയുടേയും ഇന്ദ്രിയങ്ങളുടേയും വികാരങ്ങൾക്കു് സാക്ഷിയായിരിക്കുന്നവനാണു് ആത്മാവു്. ആത്മാവിനു നാശമുണ്ടെന്നു ചിലർ പറയുന്നുവെങ്കിൽ അതു തെറ്റാണു്. നിവൃ്തികാരവും നിരാകാരവുമായ ആ വസ്തുവിനു് നാശമെങ്ങെന്നെയുണ്ടാകും? തന്റെ നാശത്തെപ്പറ്റി ആലോചിക്കാൻ ശ്രമിക്കുക. അപ്പോൾ ആ നാശത്തിനു് സാക്ഷിയായി പൂണ്ണഭാവത്തിൽ താൻതന്നെ നില്ക്കുന്നതു കാണാം. ഞാൻ ഒരു വിദ്യാർത്ഥി ആയിരുന്നപ്പോൾ—പതിനാലു വയസ്സിൽ—ഒരിക്കൽ ഒരു സ്വപ്നംകണ്ടു. ഞാൻ മരിച്ചുവെന്നും എന്റെ ബന്ധുമിത്രാദികൾ ചേർന്നു് എന്റെ ശരീരം ശ്മശാനത്തിൽ കൊണ്ടുപോയി ദഹിപ്പിക്കാൻ ഭാവിച്ചു എന്നും. എന്നാൽ അടുത്തുള്ള ഒരു മരക്കൊമ്പിൽ ഇരുന്നു് ഞാൻ അതുകണ്ടുകൊണ്ടിരുന്നുവെന്നുമായിരുന്നു സ്വപ്നം. ഞാൻ മരിച്ചതിനെപ്പറ്റി ബന്ധുമിത്രാദികൾ കരയുന്നുണ്ടായിരുന്നു. ഞാൻ ആ മരക്കൊമ്പിൽ ഇരുന്നുകൊണ്ടു് “നിങ്ങൾ കരയേണ്ട, ഞാൻ മരിച്ചിട്ടില്ല. ഞാൻ ഇപ്പോഴും പഴയപോലെ, എന്നാൽ ശരീരം കൂടാതെ പൂണ്ണനായിത്തന്നെ ഇരിക്കുന്നു” എന്നു പറഞ്ഞു. കുറച്ചുകഴിഞ്ഞു് ഞാൻ ഉണർന്നു. ഈ സ്വപ്നമാണു് എന്നെ ആദ്യമായി വേദാന്തചിന്തയിലേയ്ക്കു നയിച്ചതു്. “ഞാൻ എന്നതു് ദേഹമാണോ?” എന്നു് അന്നു മുതൽ ചിന്തിക്കാൻ തുടങ്ങി. തത്ഫലമായിട്ടാണു് ഇന്നു ഞാൻ ഇവിടെ ഈ രൂപത്തിൽ നില്ക്കുന്നതു്. വാസ്തവത്തിൽ ആത്മാ ജനനമരണമില്ലാത്ത വസ്തുവാണ്. ഇതിനെ തെളിയിക്കാൻ വേദാന്തത്തിൽ വളരെയുക്തികൾ പറഞ്ഞിട്ടുണ്ടു്. ശ്രീശങ്കരാചാര്യസ്വാമികളുടെ ലഘുഗ്രന്ഥങ്ങളിൽ ഒന്നായ വിവേകചൂഡാമണിയിൽത്തന്നെ വളരെയുണ്ടു്. ‘സ്വാത്മനിരൂപണം’ എന്ന മറ്റൊരു ഗ്രന്ഥം ഈ വിഷയത്തെപ്പറ്റി കൂടുതൽ അറിയുന്നതിനു് വളരെ സഹായിക്കും. ആത്മാ നിവൃ്തികാരവും നിരാകാരവുമായതുകൊണ്ടു് ദേശകാലനിമിത്തങ്ങൾക്കു് അതീതമാണു്. അതു് നിത്യശുദ്ധബുദ്ധമുക്തസ്വഭാവമാണു്. അതു് എന്നും സ്വതന്ത്രമാണു്. അജ്ഞാനത്താൽ തോന്നുന്നതാണു് ബന്ധം. ഈ ബന്ധം നാം തന്നെ ഉണ്ടാക്കിയതുമാണു്. ഈ ബന്ധത്തിനുള്ള ഉത്തരവാദിത്വം നമ്മിൽത്തന്നെയാണെന്നു് വേദാന്തം പറയുന്നു. സർവ്വശക്തനും പരമകാരണികനും നീതിമാനും ആയ ഒരു ഈശ്വരൻ പല ജീവികളെ സൃഷ്ടിച്ചു് സംസാരദുഃഖത്തിലിട്ടു്

കഷ്ടപ്പെടുത്തുന്നുവെന്നു വരുന്നതല്ല. അങ്ങനെ വന്നാൽ ഒന്നുകിൽ ഈശ്വരൻ സർവ്വശക്തനല്ല. അല്ലെങ്കിൽ പരമകാരുണികനല്ല; അസമത്വം വെച്ചുപുലർത്തുന്നവൻ എന്നും വരും. ഇതു് സേശ്വരവാദികൾ ആരും സമ്മതിക്കുന്നതല്ലല്ലോ. ‘‘എന്റെ മതം സമത്വത്തിനുവേണ്ടി സ്ഥിതിചെയ്യുന്നു’’ എന്നു ചില മതക്കാർ പറയുന്നു, അതേസമയം തന്നെ ‘‘ഈശ്വരനാണ് ഈ ലോകത്തു് അസമത്വത്തിന്റെ കർത്താവു്’’ എന്നും അവർ പറയുന്നു. അപ്പോൾ ‘‘ഈശ്വരൻ ഉണ്ടാക്കിയ അസമത്വത്തെ ഇല്ലാതാക്കുകയാണോ അവരുടെ മതത്തിന്റെ ഉദ്ദേശ്യം?’’ എന്ന ചോദ്യം പുറപ്പെടും. ഈശ്വരൻ ഉണ്ടാക്കിയ അസമത്വം ഇല്ലാതാക്കാനാണോ മനുഷ്യനെ സൃഷ്ടിച്ചതു്? ഈശ്വരൻ എന്തിനു് മനുഷ്യനെ സൃഷ്ടിച്ചു് ബന്ധത്തിൽ പെടുത്തി? ഇരിക്കട്ടെ! ‘ഈശ്വരനെ ഭജിക്കാൻ’ എന്നു് സമാധാനം പറയുമായിരിക്കാം. ഈശ്വരനെ ഭജിക്കണമെന്ന ആഗ്രഹമോ ഈശ്വരൻ ഉണ്ടെന്ന വിശ്വാസമോ ഉണ്ടാകാത്ത തലച്ചോറോടുകൂടിയ ചിലരെ ഈശ്വരൻ സൃഷ്ടിച്ചതെന്നായിരിക്കാം? വേദാന്തം ഈശ്വരങ്കൽ ദോഷാരോപണം ചെയ്യുന്നില്ല. ബന്ധവും മോക്ഷവും തന്നിൽത്തന്നെ എന്നു വേദാന്തം പറയുന്നു.

‘‘മന ഏവ മനുഷ്യാണാം കാരണം ബന്ധമോക്ഷയോഃ

ബന്ധായ വിഷയാസക്തം മുക്തൈത്യ നിർവിഷയം സ്മൃതം.’’

(മനസ്സുതന്നെ മനുഷ്യക്കു് ബന്ധത്തിനും മോക്ഷത്തിനും കാരണം— വിഷയാസക്തമായ മനസ്സ് ബന്ധത്തിനും വിഷയം വിട്ടുള്ള മനസ്സ് മുക്തിക്കും കാരണമാണു്) എന്നാണു് ഉപദേശം. ഇപ്രകാരം അജ്ഞാനത്തെ തള്ളിനിീക്കി പരമാനന്ദപദത്തിൽ എത്തിച്ചേരുകയാണു് വേദാന്തലക്ഷ്യം. ഇതിനേർത്തന്നെയാണു് മുക്തിയെന്നു പറയുന്നതു്. കൈവലും, നിർവ്വാണം മുതലായവ ഇതിന്റെ പര്യായങ്ങളാണെന്നും വേദാന്തി പറയുന്നു.

ഈ അവസ്ഥ ഇവിടെ വെച്ചുതന്നെ അനുഭവിക്കാമെന്നു് വേദാന്തം ഘോഷിക്കുന്നു. വേദാന്തത്തിന്റെ ലക്ഷ്യം അപ്രായോഗികമല്ല; അനിശ്ചിതമല്ല; അപ്രാപ്യവുമല്ല. അനേകായിരം പേർ വൈദിക കാലം മുതൽ ഈ ലക്ഷ്യം അനുഭവപ്പെടുത്തിയിട്ടുണ്ടെന്നു് വേദാന്ത പരിത്രം പഠിപ്പിക്കുന്നു. ഋഗ്, നിദാലൻ, ദത്താത്രേയൻ, വാമദേവൻ തുടങ്ങിയ പലരുണ്ടു്. ഈ അടുത്തകാലത്തു് ഭഗവാൻ ശ്രീരാമകൃഷ്ണനും വിവേകാനന്ദസ്വാമികളും ജീവിച്ചു. സ്വാമികൾ പത്തിലധികം മുക്തന്മാരെ തന്റെ ഭാരതപര്യടനത്തിൽ കണ്ടിട്ടുണ്ടെന്നു് ഒരിടത്തു പറഞ്ഞിരിക്കുന്നു.

‘‘അത്ര ബ്രഹ്മ സമഗ്നതേ’’

ഇവിടെ വച്ചുതന്നെ ബ്രഹ്മത്തെ അനുഭവിക്കുന്നു എന്ന് ശ്രുതി പറയുന്നു. അത്രമാത്രമല്ല;

* ‘‘ഇഹ ചേദവേദീദമ സത്യമസ്തി
ന ചേദിഹാവേദീന്ദഹതീ വിനഷ്ടിഃ’’

എന്നും കൂടി ശ്രുതി പറയുന്നു. ഇവിടെവെച്ച് അറിഞ്ഞില്ലെങ്കിൽ വലിയ നഷ്ടമാണെന്ന് അർത്ഥം. മനുഷ്യജന്മംതന്നെ നിഷ്പ്രയോജനമെന്നു സാരം. ഇപ്രകാരമുള്ള മുക്താവസ്ഥയിലുള്ള ആനന്ദത്തെ ശ്രീശങ്കരൻ വർണ്ണിക്കുന്നു.

‘‘വാചാ വക്തുമശക്യമേവ മനസാ മന്തും ന വാ ശക്യതേ
സ്വാനന്ദാമൃതപുരപുരിതപരബ്രഹ്മാംബുധേർവൈവേചം
അംഭോരാശിവിശീർണ്ണവാഷികശിലാഭാവം ജേതേ മനോ
യസ്യാംശാംശലവേ വിശീർണ്ണമധുനാ *ff*നന്ദാത്മനാ നിർവൃതം’’.
(സമുദ്രത്തിൽവീണ തകർന്ന ആലിപ്പഴംപോലെയാണ് എന്റെ മനസ്സ്. യാതൊന്നിന്റെ അംശത്തിന്റെ തുളളിയിൽ ലയിച്ച് ഇപ്പോൾ ആനന്ദസ്വരൂപം കൈക്കൊണ്ട് തൃപ്തിയോടിരിക്കുന്നുവോ ആ, ആത്മാനന്ദരൂപമായ അമൃതപ്രവാഹംകൊണ്ട് നിറഞ്ഞ, പരബ്രഹ്മസമുദ്രത്തിന്റെ വൈവേചം വാക്കുകൊണ്ട് പറയാൻ സാധ്യമല്ലേ അല്ല; മനസ്സുകൊണ്ട് ഊഹിക്കാനും കഴിയുന്നില്ല).

ഈ ആനന്ദം വാക്കുകൊണ്ട് പറയാൻ സാധ്യമല്ല. മനസ്സുകൊണ്ട് ഊഹിക്കാനും കഴിയുന്നതല്ല. ആനന്ദക്കടലിൽ വീണ ആനന്ദമഞ്ഞുകുടയുടെ അവസ്ഥയാണിത്. ‘‘അനുഭവിക്കാവുന്നതാണെങ്കിൽ പറയാൻ സാധിക്കാതെ വരുമോ?’’ എന്ന ചിലർ ചോദിക്കുമായിരിക്കാം, ലക്ష్മ്യവിന്റെയും ജിലേബിയുടേയും സ്വാദ് അത് തിന്നിട്ടില്ലാത്ത ഒരുവനെ പറഞ്ഞു മനസ്സിലാക്കാൻ സാധിക്കുമോ? കേവലം ‘മധുരം, മധുരം’ എന്നു മാത്രം പറഞ്ഞാൽ അതു സ്പഷ്ടമാകുമോ? മുക്തന്റെ നിലയെപ്പറ്റി ശ്രീശങ്കരൻ പറയുന്നത് ‘യസ്യാനന്ദോ നിരന്തരഃ’ എന്നാണ്. ഇടവിടാതെയുള്ള ആനന്ദം അയാളിൽ ഉണ്ടായിരിക്കും. ബാഹ്യവസ്തുക്കളെ ആശ്രയിക്കാത്ത ആനന്ദം അയാൾ എല്ലാ അവസ്ഥയിലും അനുഭവിച്ചുകൊണ്ടിരിക്കും. ശരീരം രോഗാദികൾക്ക് അധീനമായി ക്ലേശിക്കുമ്പോഴും അയാളുടെ ആനന്ദത്തിന് കുറവുണ്ടായിരിക്കയില്ല. ഈ ലക്ഷ്യം കൈവരണമെന്നാഗ്രഹിക്കാത്തവർ ആരുണ്ട്?

* ഈ മനുഷ്യജന്മത്തിൽത്തന്നെ ആത്മാവിനെ അറിഞ്ഞാൽ ഈ ജന്മത്തിൽ വിനാശമില്ലായ്മയോ പ്രയോജനമോ ഉണ്ട് — ഈ ജീവിതത്തിൽ അറിഞ്ഞില്ലെങ്കിൽ വലുതായ നഷ്ടമുണ്ട്.

ഇനി ലക്ഷ്യപ്രാപ്തിക്കുള്ള ഉപായത്തെപ്പറ്റിയാണ്. ഇതിന് 'യോഗം' എന്നു പറയുന്നു. യോഗപദത്തിന് ഉപായമെന്നും അർത്ഥമുണ്ട്. യോഗമെന്നാൽ ആസനപ്രദേശനമോ ശ്വാസം പിടിച്ചുടക്കിവളരെ നേരം ഇരിക്കുന്നതോ വെള്ളത്തിൽ പൊങ്ങിക്കിടക്കുന്നതോ ആഹാരമില്ലാതെ ജീവിക്കുന്നതോ ചെമ്പു സ്വണ്ണമാക്കുന്നതോ ഭാവി ഫലം പറയുന്നതോ ആണെന്നു ചിലർ ധരിച്ചുവെച്ചിരിക്കുന്നു. ഇവയും ഒരതരം യോഗങ്ങളാകുന്നു. എന്നാൽ യോഗശാസ്ത്രത്തിന്റെ പ്രധാനാചാര്യനായ പതഞ്ജലി മഹർഷി പറയുന്നത്, 'യോഗശ്ചിത്തവൃത്തിനിരോധഃ' എന്നാണ്. അതായത് നാനാവിഷയങ്ങളിൽ അലഞ്ഞുതിരിഞ്ഞു നടക്കുന്ന മനസ്സിനെ പിടിച്ചുടക്കുന്നതു യോഗം. 'താം യോഗമിതി മന്യന്തേ സ്ഥിരാമിന്ദ്രിയധാരണം' എന്നു ശ്രുതി. ഇന്ദ്രിയങ്ങളെ സ്ഥിരമായി അടക്കിവയ്ക്കുന്നത് യോഗം. ഇന്ദ്രിയങ്ങൾ വഴിയായിട്ടാണല്ലോ മനസ്സ് വെളിയിലുള്ള വിഷയങ്ങളിലേയ്ക്ക് പ്രവഹിക്കുന്നതും പിന്നീട് അവയെപ്പറ്റി ചിന്തിക്കുന്നതും. അഥവാ മനസ്സുതന്നെ ആറാമത്തെ ഇന്ദ്രിയമാണെന്നും പക്ഷമുണ്ട്. "മനഃഷഷ്ഠാനീന്ദ്രിയാണി" എന്നു ഗീത.

ഉപാധികളിൽ അഹന്തയും മമത്വവും വയ്ക്കുകനിമിത്തമായിട്ടാണ് സർവ്വവ്യാപിയും ജരാമരണരഹിതനും ആയ ആത്മാവ് പരിമിതനും വികാരിയുമായി തോന്നുന്നത്. ഉപാധികളിലുള്ള ഈ അഹന്തയും മമത്വവും തന്നെ അജ്ഞാനം. താൻ ഉപാധിയല്ലെന്ന ബോധമുണ്ടാകുന്നതിന് സ്വസ്വരൂപത്തെ അറിയണം. സ്വസ്വരൂപത്തെ അറിയുന്നതിന് മനസ്സ് അന്തർമുഖമാകണം.

“സദാ സർവ്വഗതോഽപ്യാത്മാ ന സർവ്വത്രാവഭാസതേ
ബുദ്ധാവേവാവഭാസേത സ്വഹേഷു പ്രതിബിംബവത്”

(ആത്മാവ് എല്ലാജ്യേഷും സർവ്വവ്യാപിയാണെങ്കിലും എല്ലായിടത്തും പ്രകാശിക്കുന്നില്ല. ബുദ്ധിയിൽ മാത്രമേ പ്രതിഭാസിക്കൂ. നിമ്ബലവസ്തുക്കളിലല്ലേ പ്രതിബിംബമുണ്ടാകുക?) എന്നു ശ്രീശങ്കരൻ പറയുന്നു.

തന്റെ ഉള്ളിലിരിക്കുന്ന, മനസ്സിനപ്പുറമിരിക്കുന്ന വസ്തുവിന്റെ സ്വരൂപം ബുദ്ധികൊണ്ട് ഗ്രഹിക്കാൻ സാധിക്കുന്നതുപോലെ വെളിയിൽനിന്ന് ഗ്രഹിക്കാൻ സാധ്യമല്ല. അതുകൊണ്ട് ആദ്യം മനസ്സ് വൃത്തിനിരോധം ചെയ്ത് അന്തർമുഖമാക്കുമ്പോൾ അത് നിർവിഷയമാകും. നിർവിഷയമാകുമ്പോൾ സ്വസ്വരൂപത്തെ ഗ്രഹിക്കുന്നതിന് ശക്തമാകും. അതുകൊണ്ട് സ്വസ്വരൂപ വിജ്ഞാനത്തിനു പായമായി വേദാന്തം യോഗത്തെവിധിക്കുന്നു.

യോഗങ്ങൾ, അഥവാ യോഗം—ചിത്തവൃത്തിനിരോധം— സാധിക്കുന്നതിനുള്ള ഉപായങ്ങൾ, പലതുണ്ട്. ഇവയെ എല്ലാം തന്നെ നാലുതരത്തിൽ വിഭാഗിച്ചു ശ്രീ വിവേകാനന്ദസ്വാമികൾ പറയുന്നു. അവ ഭക്തിയോഗം, കർമ്മയോഗം, രാജയോഗം, ജ്ഞാന യോഗം എന്നിവയാണ്. ഇവയെക്കൂടാതെ പുത്തനായി ഒരു സമ്പ്രദായം ഒരാൾ കണ്ടുപിടിച്ചാൽ അതു് തെറ്റാണെന്നു് വേദാന്തി പറയുന്നില്ല. എന്നാൽ ഇന്നുവരെ കണ്ടുപിടിക്കപ്പെട്ടിട്ടുള്ളതെല്ലാം ഈ നാലുയോഗങ്ങളിൽ ഉൾപ്പെടുന്നതല്ലെന്നുപോലെ ഇനി കണ്ടുപിടിക്കപ്പെടാവുന്നവയും ഉൾപ്പെടത്താമെന്നു് വേദാന്തി പറയുന്നു. ഭക്തിയോഗമെന്നതു് സർവ്വവ്യാപിയായിരിക്കുന്ന ആത്മാവിൽ, ഈ ലോകം സമുദ്രത്തിൽ തരംഗമെന്നപോലെ ഉണ്ടായതാണെന്നും അതിനാൽ ഈ ലോകമെല്ലാം പരമാത്മാവായ ഈശ്വരനധീനവും ഈശ്വരാത്മകവുമാണെന്നും അറിഞ്ഞു് സർവ്വ വസ്തുവിലും സ്വദേഹത്തിലും സ്വജീവിതത്തിലും കൂടി മമതം വിട്ടു് സ്ഥിതിചെയ്യുന്ന അവസ്ഥയാണ്. ഹിന്ദുമതത്തിലെ വിഗ്രഹാരാധന ഈ ഭക്തിയോഗത്തിന്റെ ഒരംശമോ ഒരു താഴ്ന്നപടിയോ ഒരു അദ്യോസരീതിയോ ആണു്. വിഗ്രഹാരാധനയില്ലെങ്കിൽ ഹിന്ദുമതം ഇല്ലെന്നുവരുന്നതല്ല. ഭക്തന്മാരെ ഭാഗവതത്തിൽ മൂന്നുവിധമായി തരംതിരിച്ചിരിക്കുന്നു.

‘‘സർവ്വഭൂതേഷു യഃ പശ്യേത് ഭഗവദ്ഭാവമാത്മനഃ
ഭൂതാനി ഭഗവത്യാത്മന്യേഷു ഭാഗവതോത്തമഃ
ഈശ്വരേ തദധീനേഷു ബാലിശേഷു ദ്വിഷത്സു ച.
പ്രേമമൈശ്രീകൃപോപേക്ഷാം യഃ കരോതി സ മധ്യമഃ
അച്ഛായാമേവ ഹരയേ പൂജാം യഃ ശ്രദ്ധയേഹതേ
ന തദ്ഭക്തേഷു ചാന്യേഷു സ ഭക്തഃ പ്രാകൃതഃ സ്മൃതഃ’’

ഈശ്വരനെ സർവ്വവ്യാപിയായി ആരാധിക്കുന്നവനാണു് ഉത്തമ ഭക്തൻ; അതായതു് സകല ജീവികളിലും ഈശ്വരഭാവം കാണുന്നവൻ. ഈശ്വരനെ തന്നിൽനിന്നും സൃഷ്ടികളിൽനിന്നും അന്യമായി കരുതി ഭജിക്കയും ഈശ്വരഭക്തന്മാരെ മാത്രം സ്നേഹിക്കയും മറ്റുള്ളവരിൽ, (അല്ലന്മാരിൽ) ദയ, ശത്രുക്കളിൽ ഉപേക്ഷ എന്നിവ വച്ചു പുലർത്തുകയും ചെയ്യുന്നവൻ മധ്യമഭക്തനേ ആകുന്നുള്ളു. വിഗ്രഹങ്ങളിൽ മാത്രം പൂജിക്കുന്നവൻ എത്ര ശ്രദ്ധയുള്ളവനായാലും പ്രാകൃത (അധമ) ഭക്തൻ ആകുന്നു. ഈശ്വരനും സൃഷ്ടിയും രണ്ടെന്നു കാണുന്നവൻപോലും മധ്യമഭക്തൻ!

നോക്കുക. ഹിന്ദുമതം ഒന്നിലധികം ഈശ്വരനിൽ വിശ്വസിക്കുന്നുവെന്നു പറയുന്നവർ ഈ ഭാഗം ആലോചിക്കേണ്ടതാണു്. ഈ ശ്വരങ്കൽ നിന്നുന്യമായി ഏതെങ്കിലും കാണുന്നവൻ ഉത്തമഭക്തന

ല്ലെന്ന് ഭാഗവതം (പുരാണം) പറയുന്നു. ഹിന്ദുമതം ഈശ്വരൻ ഒന്നേ ഉള്ളവെന്ന് മാത്രമല്ല പഠിപ്പിക്കുന്നത്. ഈശ്വരൻ നിന്നുണ്ടായ യൊന്നുമില്ലെന്നും കൂടി പഠിപ്പിക്കണമെന്നുള്ളതിന് ഇതിൽ കൂടുതൽ തെളിവെന്താണ് വേണ്ടത്? ശിവൻ, വിഷ്ണു മുതലായതെല്ലാം ഒരേ ഈശ്വരന്റെ വിഭിന്ന നാമങ്ങളാകുന്നു. 'ശിവൻ' എന്നാൽ 'അത്യന്ത പരിശുദ്ധൻ'. 'വിഷ്ണു' എന്നാൽ 'സർവ്വത്തിലും പ്രവേശിക്കുന്നവൻ' 'സർവ്വവ്യാപി' എന്നർത്ഥം. അത് രണ്ടും രണ്ടായിരിക്കണമെന്നില്ലല്ലോ. അത്രയുമല്ല; ഒന്നെന്ന് തെളിച്ചു പറയുന്നു.

“ശിവായ വിഷ്ണുരൂപായ ശിവരൂപായ വിഷ്ണവേ

ശിവസ്യ ഹൃദയം വിഷ്ണുഃ വിഷ്ണോസ്തേ ഹൃദയം ശിവഃ”

(വിഷ്ണുരൂപനായ ശിവന്, ശിവരൂപനായ വിഷ്ണുവിന് വന്ദനം. ശിവന്റെ ഹൃദയമാണ് വിഷ്ണു. വിഷ്ണുവിന്റെ ഹൃദയമാണ് ശിവൻ) എന്ന് സ്തോത്രരചനകളിൽ പറയുന്നു.

‘യച്ച കിഞ്ചിജ്ജഗതം സർവ്വം ദൃശ്യതേ ശ്രുതേത്പി വാ
അന്തർബാഹ്യം തത്സർവ്വം വ്യാപ്യ നാരായണഃ സ്ഥിതഃ
സ ബ്രഹ്മാ സ ശിവഃ സ ഹരിഃ സേനഃ സോക്ഷരഃ പരമഃ
സ്വരാട്”

തദേവാഗ്നിസ്തദായസ്തത്സൂര്യസ്തദു ചന്ദ്രമാഃ

തദേവ ശുക്രമമൃതം തദബ്രഹ്മ തദാപഃ സഃ പ്രജാപതിഃ”

(ലോകമായി കാണുന്നതിന്റേയും കേൾക്കുന്നതിന്റേയുമെല്ലാം ഉള്ളിലും പുറത്തും വ്യാപിച്ചു നാരായണൻ സ്ഥിതിചെയ്യുന്നു. അദ്ദേഹം തന്നെ ബ്രഹ്മാവ്. അദ്ദേഹംതന്നെ ശിവൻ; അദ്ദേഹം തന്നെ വിഷ്ണു. ഇന്ദ്രനും അക്ഷരനും പരമനും സ്വപ്രകാശനും അദ്ദേഹംതന്നെ. അതുതന്നെ അഗ്നിയും വായുവും സൂര്യനും ചന്ദ്രനും ശുക്രമായ അമൃതവും ബ്രഹ്മവും ജലവും പ്രജാപതിയും) എന്ന് നാരായണോപനിഷത്തിലും,

“തദേവാഗ്നിസ്തദാദിത്യസ്തദായസ്തദു ചന്ദ്രമാഃ

തദേവ ശുക്രം തദബ്രഹ്മ തദാപസ്തത്പ്രജാപതിഃ”

(അതുതന്നെ അഗ്നിയും അദിത്യനും വായുവും. ചന്ദ്രനും ശുദ്ധമായ ബ്രഹ്മവും ജലവും പ്രജാപതിയും അതുതന്നെ) എന്ന് ശ്വേതാശ്വതരോപനിഷത്തിലും പറയുന്നു. ലോകത്തിലെ ഏറ്റവും പ്രാചീന ഗ്രന്ഥമായ ഋഗ്വേദത്തിൽ “ഏകം സദിപ്രാ ബഹുധാ വദന്തി” എന്ന് പറഞ്ഞിട്ടുണ്ട്. സത്തായതൊന്ന്. അതിനെ പഠിച്ചുള്ളവർ പല പേരുകൾകൊണ്ട് പറയുന്നു. ഒരേ ഈശ്വരനെ പല പേരുകളിലും പല രൂപങ്ങളിലും ആരാധിക്കുകയാണ് ഹൈന്ദവസമ്പ്രദായം.

ഈശ്വരൻ അരൂപനും നിർഗുണനമാണെന്നു ഹിന്ദുക്കൾ അറിയാത്തതല്ല.

“യ ഏകോഽവസ്തോ ബഹുധാ ശക്തിയോഗാത്
വസ്താനനേകാൻ നിഹിതാത്മോ ഭയാതി.”

എന്നു് ശ്ലോകാശ്വതരം പറയുന്നു. അരൂപനും നിർഗുണനുമായ ഈശ്വരനിൽനിന്നു് സരൂപവും സഗുണവുമായ ഈ ജഗത്തു് ഉണ്ടായതു പേർലെ പല രൂപങ്ങളുമുണ്ടാകുന്നുവെന്നേ അവർ പറയുന്നുള്ളൂ. വാസ്തവത്തിൽ ഒന്നും ഉണ്ടാകുന്നില്ല. ഈശ്വരന്റെ ശക്തികൊണ്ടു് ഉണ്ടായതുപോലെ തോന്നുന്നുവെന്നുള്ളൂ. ആർക്കു്? ഈശ്വരാംശമായ ജീവനു്?

വാസ്തവത്തിൽ ഈശ്വരനു്—സദൃശ്യവിനു്—വസ്തുവില്ല; രൂപവുമില്ല. എന്നു ശ്രുതി തെളിച്ചു പറഞ്ഞിട്ടുണ്ടു്.

“യത്തദദ്ദേശ്യമഗ്രാഹ്യമഗോത്രമവസ്തമചക്ഷുഃ ശ്രോത്രം
തപോണിപാദം.”

(അതു് ജ്ഞാനേന്ദ്രിയങ്ങളെക്കൊണ്ടു ഗ്രഹിക്കാൻ കഴിയാത്തതും കർമ്മേന്ദ്രിയങ്ങൾക്കു വിഷയമല്ലാത്തതും മൂലമില്ലാത്തതും വസ്തുവില്ലാത്തതും കണ്ണും ചെവിയും കാലും കയ്യുമില്ലാത്തതും ആകുന്നു.) എങ്കിലും കണ്ണില്ലാതെ കാണും. ചെവിയില്ലാതെ കേൾക്കും. “പശ്യത്യ ചക്ഷുഃ സ ശ്രണോത്യക്ഷ്ണഃ” എന്നു മണ്ഡകോപനിഷത്തു്.

ഇങ്ങനെയുള്ള ഹിന്ദുമതത്തിൽ—ശുദ്ധമായ വേദാന്തമതത്തിൽ—വിഗ്രഹാരാധനയ്ക്കു വളരെ ചെറിയ ഒരു സ്ഥാനമേ ഉള്ളൂ. എന്നാൽ വിഗ്രഹാരാധന തെറ്റാണെന്നു പറയുന്നതു് തെറ്റാണെന്നും അഭിപ്രായമുണ്ടു്. “ഈശ്വരൻ സർവ്വവ്യാപിയാണെന്നിൽ എന്തുകൊണ്ടു് വിഗ്രഹത്തിൽ പൂജിച്ചുകൂടാ.?” എന്നാണു് ചോദ്യം. വിഗ്രഹവും പരമാർത്ഥത്തിൽ ഈശ്വരൻ തന്നെയല്ലേ? ‘വിഗ്രഹത്തിൽ മാത്രമേ യുള്ളൂ’ എന്നു വിചാരിക്കുന്നതു് തെറ്റാണെന്നു പറയാം. എന്തെന്നാൽ ആ സങ്കല്പം ഈശ്വരൻ സർവ്വവ്യാപിയാണെന്ന ബോധത്തെ മറയ്ക്കുന്നു. ഹിന്ദുക്കൾ വിഗ്രഹാരാധന ചെയ്യുമ്പോൾ വിഗ്രഹത്തെ—കല്പിനെയോ, മണ്ണിനെയോ, ലോഹത്തെയോ—അല്ല ആരാധിക്കുന്നതു്. വിഗ്രഹദ്വാരാ പ്രത്യക്ഷമാകുന്ന ഈശ്വരശക്തിയെയാണു്. ഈ തത്ത്വം ഹിന്ദുക്കൾക്കറിയാം. ഇതുകൊണ്ടാണു് മുഹമ്മദ്ഗസ്സീ സോമനാഥത്തിലെ ശിവലിംഗം തല്പിത്തകർത്തിട്ടു് ഒരു മാസം കഴിയുന്നതിനുമുമ്പു് വേറൊരു സോമനാഥവിഗ്രഹം ഹിന്ദുക്കൾ അറിയാം സ്ഥാപിച്ചതു്. ആദ്യത്തെ ശിവലിംഗമാണു് ഈശ്വരൻ എന്നു അവർ വിശ്വസിച്ചിരുന്നെങ്കിൽ അതു മുഹമ്മദ്ഗസ്സിയുടെ കയ്യാൽ

നശിച്ചപ്പോൾ അവരുടെ ഈശ്വരൻ ചത്തുപോയെന്നു അവർ വിചാരിക്കേണ്ടയോ? അഥവാ 'ആദ്യത്തെ സോമനാഥൻ മരിച്ചു. പിന്നീടു ജനിച്ചു' എന്നു അവർ എവിടെയെങ്കിലും പറഞ്ഞിരിക്കുന്നതായി കേട്ടിട്ടുണ്ടോ? ശിവൻ അജരാമനാണ്; നിത്യനാണ് സർവ്വവ്യാപിയാണ്. 'ലിംഗം' എന്ന പദത്തിന്റെ അർത്ഥം സൂത സംഹിതയിൽ പറയുന്നു.

“ലീയന്തേ യത്ര ഭൂതാനി നിർദ്വ്യന്തി യതഃ പുനഃ.

തേന ലിംഗം പരം വ്യോമ നിഷ്ഠലഃ പരമഃ ശിവഃ

ലിംഗ്യതേ ചിന്ത്യതേ യേന ഭാവേന ഭഗവാഞ്ചാിവഃ

യോഗിഭിഃ”

“സകല ഭൂതങ്ങളും യാതൊന്നിൽ ലയിക്കയും പിന്നീടു അതിൽനിന്നു ഉണ്ടാകയും ചെയ്യുന്നുവോ ആ പരമാകാശമാണ് നാഷ്വാൽ ലിംഗം; അതുതന്നെ നിഷ്ഠലനായ പരമശിവൻ. യോഗികളാൽ യാതൊരു ഭാവം വഴിയായി ലിംഗിക്ക അഥവാ ചിന്തിക്കപ്പെടുന്നോ അതു ലിംഗം” എന്നു ലിംഗശബ്ദാർത്ഥം.

ശിവവിഷ്ണുപാദിമുത്തികല്പനയും താത്പര്യമാകുന്നു. ശിവനേം വിഷ്ണുവോ കാളിയോ ഒരു പ്രത്യേക സ്ഥലത്തു ജനിച്ച ഒരു ചരിത്ര സമ്മതിയുള്ള വ്യക്തിയാണെന്നു ഞാൻ വിശ്വസിക്കുന്നില്ല. ഇതെല്ലാം പ്രതീകം ആണെന്നു ഞാൻ കരുതുന്നു. ഉദാഹരണത്തിനു ശിവരൂപത്തെപ്പറ്റി സൂതസംഹിതയിൽ ചില സൂചനകൾ കാണുന്നു. ശിവന്റെ യജ്ഞോപവീതം വേദമാണെന്നും ശിവൻ കാൽച്ചുവട്ടിലിട്ടുമട്ടിക്കുന്ന അപസ്മാരം എല്ലാ ജീവികളിലുമിരിക്കുന്ന അജ്ഞാനമാണെന്നും ശിവന്റെ വാഹനമായ കാള ധർമ്മമാണെന്നും ശിവൻ ഇരിക്കുന്ന ചെന്താമാപ്പാവ് ഓംകാരമാണെന്നും അദ്ദേഹം ആസനം ഉറപ്പിച്ചിരിക്കുന്ന വടവൃക്ഷമൂലം മായയാണെന്നും പറയുന്നു. അതുപോലെ വിഷ്ണുപുരാണത്തിൽ വിഷ്ണുവിന്റെ മുത്തികല്പനയുടെ രഹസ്യത്തെപ്പറ്റി ചില സൂചനകൾ ഉണ്ട്. നിർഗുണമായ ജഗദാത്മാവ് കൌസ്തുമേണി; മൂലപ്രകൃതി ശ്രീവത്സം; ബുദ്ധിത്വത്വം ഗദഃ; ഭൂതാദൃഹകാരം ശംഖഃ; ഇന്ദ്രിയാദൃഹകാരം ശാർങ്ഗം; മനസ്സ് ചക്രം; പഞ്ചതന്മാത്രകളും മഹാഭൂതസംഘവും ചേർന്നത് വൈജയന്തി; ബുദ്ധിരൂപങ്ങൾ വിഷ്ണുവിന്റെ ശരങ്ങൾ; വിഷ്ണുവിന്റെ ഖഡ്ഗം വിദ്യ; അതിന്റെ ഉറ അവിദ്യ എന്നാണ് അവിടെ പറയുന്നത്.

“പ്രധാനം ഗുണവൈഷമ്യാത് സർഗ്ഗകാലേ പ്രവർത്തതേ
ഈശ്വരാധിഷ്ഠിതാത് പൂർവ്വം തസ്മാത് സദസദാത്മാകാത്
ബ്രഹ്മാ ബുദ്ധിശ്ച മിഥുനം യുഗപത്സംബഭൂവ തുഃ
തസ്മാന്നനോഽവ്യക്തമയഃ ക്ഷേത്രജ്ഞോ ബ്രഹ്മസംജ്ഞിതഃ

എന്നു വായുപുരാണത്തിൽ ബ്രഹ്മാവിനെപ്പറ്റി പറയുന്നു. അതായത് ബ്രഹ്മാവു ക്ഷേത്രജ്ഞൻ അഥവാ ജീവൻ തന്ന എന്നർത്ഥം. ഇനി കാളീവിഗ്രഹകല്പനയുടെ അർത്ഥം നോക്കുക.

“ശേതപീതാഭികോ വർണ്ണോ യഥാ കൃഷ്ണേ വിലീയതേ
പ്രവിശന്തി തഥാ കാളാം സർവ്വഭൂതാനി ശൈലജേ!
അതസ്തസ്യാഃ കാലശക്തേർനിർമുണ്ണായാ നിരാകൃതേഃ
ഹിതായാഃ പ്രാജ്ഞയോഗാനാം വണ്ണഃ കൃഷ്ണോ നിരൂപിതഃ
നിത്യം യാ കലാരൂപായാ അവ്യയായാഃ ശിവാത്മനഃ
അമൃതത്വപാലാഭ്യോഃ ശശിചിഹ്നം നിരൂപിതം
ശശിസൂര്യഗ്നിഭിർന്നിത്യൈരഖിലം കാലികം ജഗത്
സംപശ്യതി യതസ്തസ്മാത് കല്പിതം നയനരൂപം.
ഗ്രസനാത് സർവ്വതത്ത്വാനാം കാലദന്തേന ചർച്ചണാത്
തദ്രക്തസംഗോ ദേവേശ്വരാവാസോരൂപേണ ഭാഷിതം
സമയേ സമയേ ജീവരക്ഷണം വിപദഃ ശിവേ.
പ്രേരണം സ്വസ്വകാര്യേഷു വരശ്ചായേമീരിതം.
രജോജനിതവിശ്വാനി വിഷ്ടഭ്യേ പരിതിഷ്ഠതി
അതോ ഹി കഥിതം ഭദ്രേ രക്തപദ്മാസനസ്ഥിതാ
ക്രീഡന്തം കാലികം കാലം പീത്വാ മോഹമയീം സുരാം
പശ്യന്തീ ചിന്തയീ ദേവീ സർവ്വസാക്ഷിസ്വരൂപിണീ.
ഏവം ഗുണാനുസാരേണ രൂപാണി വിവിധാനി ച.
കല്പിതാനി ഹിതാത്മാവേ ഭക്താനാമല്ലഭ്യേയസാം.”

എന്നു മഹാനിർ്വ്വ്യാണതന്ത്രം. ഇതിൽ ‘കല്പിതാനി’ എന്ന പദം സർവ്വപ്രധാനമാണ്. കാളിയുടെ ഈ രൂപങ്ങളെല്ലാം മനുഷ്യകുടുംബത്തെ ഭക്തന്മാരുടെ ധ്യാനസൗകര്യത്തിനുവേണ്ടി കൽപ്പിതങ്ങളാണെന്നു തെളിച്ചുപറഞ്ഞിരിക്കുന്നു. കാളി കാലിയാണ്. അതായത് കാലസ്വരൂപിണിയാണ്. കാലത്തിൽ പെടാത്തത് ഒന്നുമില്ല. കാലം എല്ലാറ്റിനേയും സംഹരിച്ചിട്ട് ഒടുവിൽ സകലരുടേയും രക്തമണിഞ്ഞുകൊണ്ട് ഗൗരവാനന്ദത്തിൽ നൃത്തം ചെയ്യുന്നുവെന്നതു് എത്രയോ സത്യം. ഈ കാലിയ്ക്കു് ആധാരമായി ആരുണ്ട്? കാലകാലനായ പരമേശ്വരൻമാത്രം. ഈ വിഗ്രഹകല്പനയിൽ അടങ്ങിയിരിക്കുന്ന തത്ത്വം എത്ര ഗംഭീരം! എത്ര സുന്ദരം! ഇങ്ങനെയുള്ള താത്വികരൂപങ്ങളാണ് പ്രായേണ ഹിന്ദുക്കളുടെ ആരാധനയ്ക്കുള്ള വിഗ്രഹങ്ങൾ. ഇതിനുപുറമേ ശ്രീരാമ-ശ്രീകൃഷ്ണാഭ്യവതാരവിഗ്രഹങ്ങളും അവതാരങ്ങൾ ആരു്? പരമോച്ചമായ ആദ്ധ്യാത്മികാനുഭൂതി ലഭിച്ചശേഷം ലോകസംഗ്രഹത്തിനായി പ്രയത്നിച്ച ധർമ്മസ്ഥാപിച്ചവർ. ഇവർ ആരാധ്യരല്ലേ? ഈ താത്വികവിഗ്രഹങ്ങളിലും അവതാരമുഷ്ഠികളിലും

കൂടിയല്ലാതെ എങ്ങനെ ഈശ്വരനെ സങ്കല്പിക്കാൻ കഴിയും? മനോവാഗതീതമായ വസ്തുവിനെ ഭാവന ചെയ്യാൻ എന്തെങ്കിലും ആധാരം വേണ്ടേ? അതുകൊണ്ട് ഈ പ്രതീകങ്ങളേയും പ്രതിമകളേയും ആരാധിക്കുന്നു. അഥവാ, ശരിയ്ക്കു പറഞ്ഞാൽ, ഈ പ്രതീകങ്ങളിലും പ്രതിമകളിലും കൂടി ഈശ്വരനെ, അഥവാ ഈശ്വരശക്തിയെ ആരാധിയ്ക്കുന്നു. വിഗ്രഹാരാധനയുടെ ഏറ്റവും പ്രധാനാംശം ആത്മസമർപ്പണമാണെന്ന് അധികംപേർ ധരിച്ചിട്ടുണ്ടോയെന്ന് അറിഞ്ഞുകൂടാ. എങ്കിലും സത്യം അതാണ്. തന്നെയും തന്റേതെന്നു കരുതുന്ന സർവ്വത്തേയും പ്രതീകഭാരാ പ്രകാശിക്കുന്ന പരചൈതന്യത്തിൽ സമർപ്പിക്കയും താൻ ആ പരചൈതന്യത്തിൽ ലയിച്ച് അഭിന്നനായിത്തീർന്നുവെന്ന് ഭാവനചെയ്യുകയുമാണ് വിഗ്രഹാരാധനയുടെ പ്രധാന അംശം. ഇതിനേപ്പറ്റി വിസ്തരിച്ചുപറയാൻ സമയമില്ല. എങ്കിലും ഒന്നു പറയാം. വിഗ്രഹാരാധനയെ ആക്ഷേപിയ്ക്കുന്നവരിൽ അധികംപേർക്കും വിഗ്രഹാരാധനയെന്നാൽ എന്താണെന്ന് അറിഞ്ഞുകൂടാ എന്ന് ഞാൻ ഉറപ്പുപറയുന്നു. 'ഷേയ്ക്ക് ഇബ്രാഹിം' എന്ന മുസ്ലീം മഹാത്മാവ് അനൽഹാക്ക് സിദ്ധാന്തങ്ങളെ വ്യാഖ്യാനിക്കുന്നതിനിടയിൽ ഒരിടത്തു 'ഒരു പ്രതിമാപൂജകൻ ഒരു പ്രതിമാപൂജകനും തദ്വാരാ ഒരു കാഫിറും ആകുന്നത് പ്രതിമയിൽ സൃഷ്ടിക്കപ്പെട്ടതിനെ ബാഹ്യമായി കാണുന്നതുകൊണ്ടാണ്.' എന്നു പറയുന്നു. ഇതു ശരിയാണ്. എന്നാൽ ഹിന്ദുക്കൾ വിഗ്രഹത്തിൽകൂടി സ്രഷ്ടാവിയെന്നാണ് ആരാധിയ്ക്കുന്നത്. അതിനാൽ ആ ആക്ഷേപം പറയാവതല്ല. 'ശിവൻ' എന്നൊരു ഭർതാവ്, 'പാർവ്വതി' എന്നൊരു പെണ്ണിനെ വിവാഹം കഴിച്ചുവെന്നോ വിഷ്ണു ഒരു സ്ത്രീരൂപം എടുത്തപ്പോൾ ശിവൻ അതിൽ കാമാതുരനായി ഒരു ദേവനെ ജനിപ്പിച്ചുവെന്നോ വല്ല ഹിന്ദുക്കളും പറയുന്നെങ്കിൽ അതിന് ഹൈന്ദവധർമ്മവും ആചാര്യന്മാരും ഉത്തരവാദികളല്ലെന്നുള്ളതു ഏതായാലും തീർച്ചയാണ്.

ഇനി ഭക്തിയോഗംവഴി എങ്ങനെയാണ് മനസ്സ് ശാന്തമാകുന്നതെന്നു നോക്കാം. മനസ്സിനെ അലട്ടുന്നതെന്താണ്? രാഗദ്വേഷങ്ങൾ. ശരീരാദൃപാധികളിലുള്ള അഹംബുദ്ധി നിമിത്തം. ശരീരാദികൾക്കു സുഖംതരുന്ന വസ്തുക്കളിൽ രാഗവും, ദുഃഖംതരുന്നവയിൽ ദ്വേഷവും ഉണ്ടാകുന്നു. എന്നാൽ ശരീരാദികൾതന്നെ തന്റേതല്ലെന്നും താൻതന്നെ സർവ്വവ്യാപിയായി സർവ്വാത്മാവായിരിക്കുന്ന ഒന്നിന്റെ അംശമാണെന്നും അറിഞ്ഞു തന്നെത്തന്നെ അതിനു സമർപ്പിച്ചാൽ അഥവാ അതിനു് ആഹുതിചെയ്താൽ പിന്നെ രാഗാദികൾക്ക് സ്ഥാനമെവിടെ? രാഗാദികളില്ലെങ്കിൽ ചിത്തം എങ്ങനെ വിക്ഷിപ്ത

മാകും? ആകയില്ല. മനസ്സ് തനിയെ സ്വസ്ഥതയെ പ്രാപിക്കും. ഇത് ഏറ്റവും എളുപ്പമായ വഴിയാണ്.

‘രാഗഭേഷവിയുക്താനാം യതീനാം യതചേതസാം അഭിതോ ബ്രഹ്മനിർ്യാണം വർത്തതേ വിദിതാത്മനാം’ എന്നും രാഗഭേഷവിയുക്തൈസ്തേ വിഷയാനീന്ദ്രിയൈശ്ചരൻ ആത്മവശൈശ്വര്യവിയേയാത്മാ പ്രസാദമധിഗമതി. പ്രസാദേ സർവ്വഭുഖാനാം ഹാനിരസ്യോപജായതേ പ്രസന്നചേതസോ ഹൃദാശു ബുദ്ധിഃ പര്യവതിഷ്ഠതേ എന്നും ഗീത പറയുന്നു. രാഗഭേഷങ്ങൾ നീങ്ങിയാൽ പരമശാന്തി, ആത്യന്തിക ഭുഖനീവൃത്തി തീർച്ചയായും സിദ്ധിക്കും. പക്ഷേ സമുപം നീങ്ങണമെന്നുമാത്രം.

ജ്ഞാനയോഗമെന്നത് ശാസ്ത്രവും യുക്തിയും മൂലം നാമരൂപങ്ങൾ മിഥ്യയാണെന്നറിഞ്ഞ് അവയിൽ മനസ്സിനുള്ള സക്തി നശിപ്പിച്ച് രാഗഭേഷങ്ങളെ ജയിച്ച് ശാന്തിയനുഭവിച്ച് പരമാത്മവസ്തുവിനെ അറിയുകയാകുന്നു. രാജയോഗം ചില പ്രത്യേകതരം ധ്യാനം വഴി മനസ്സിനെ ഏകാഗ്രമാക്കി മനസ്സിന്റെ സ്വരൂപം പഠിച്ച് മനസ്സിനപ്പുറത്തിരിക്കുന്ന വസ്തുവിന്റെ സ്വഭാവം അറിയുകയാകുന്നു കർമ്മയോഗമെന്നത് നിഷ്ഠാമമായി കർമ്മം ചെയ്യുകവഴിയായി മനസ്സിന്റെ കാമവാസനയെ നശിപ്പിച്ച് അതിനെ ശുദ്ധമാക്കി സ്വസ്വരൂപജ്ഞാനത്തിന് ശക്തമാക്കുന്ന പദ്ധതിയാകുന്നു. ഈ നാലു വഴികളും അവയുടെ നാനാവിഭാഗങ്ങളും ഹിന്ദുമതത്തിൽ വിശദമായി പ്രതിപാദിച്ചിട്ടുണ്ട്. ഇവയെ അനുഷ്ഠിക്കുകയാണ് മതത്തിന്റെ ഉപദേശം. ഏതാനും കഥകളിൽ വിശ്വസിക്കുന്നതോ ചടങ്ങുകൾ, അന്ധനെ തുടങ്ങുന്ന അന്ധനെപ്പോലെ, അനുഷ്ഠിക്കുന്നതോ അല്ല മതത്തിന്റെ മുഖ്യംശമായി ഹിന്ദുക്കൾ കരുതുന്നത്. ഈ എല്ലാ യോഗങ്ങളുടേയും അടിയിൽ ആരംഭം മുതൽ സത്യം, അഹിംസ, ബ്രഹ്മചര്യം, ശൗചം, ദയ മുതലായവ ഉണ്ടായിരിക്കണമെന്നും നിഷ്ഠാഷ്ഠ്യം ഉണ്ട്. ജ്ഞാനിയായാൽ, സിദ്ധനായാൽ, പിന്നെ ഈ നിയമങ്ങൾ വേണ്ടെന്നു ശാസ്ത്രങ്ങൾ പറയുന്നുണ്ട്. അതുകൊണ്ട് ‘വേദാന്തിക്കു’ എന്തും ചെയ്യാം’ എന്നു ചിലർ ധരിച്ചുവെച്ചിരിക്കുന്നു. ഇത് തെറ്റാണ്. ‘ബി. ഏ. പരീക്ഷയോ എം. ഏ. പരീക്ഷയോ ജയിച്ചാൽ ദരുവന് ഇംഗ്ലീഷ് എങ്ങനെയും എഴുതാം. അയാൾക്കു നിയമമില്ല’ എന്നു പറഞ്ഞാൽ ‘‘I go is’’ എന്നെഴുതണമെന്നത് മിഥ്യ. അയാൾ ഒരിക്കലും തെറ്റൊഴുതുകയില്ലെന്നുള്ളതുകൊണ്ട് നിയമത്തിന്റെ പരിധിയിൽനിന്ന് അയാളെ ഒഴിവാക്കിയിരിക്കുകയാണ്. അതുപോലെ ജ്ഞാനിക്കു കാമരാഗാദികൾ ഇല്ലാത്തതി

നാൽ അയാൾ ഒരിക്കലും തെറ്റുചെയ്യാൻ ഇടയില്ലെന്നുള്ളതുകൊണ്ട് അയാൾക്ക് വിധിനിഷേധങ്ങളില്ലെന്ന് ശാസ്ത്രം പറഞ്ഞിരിക്കുകയാണ്. ഇതിനെപ്പറ്റി, 'ജ്ഞാനിക്ക് ഭക്ഷ്യഭക്ഷ്യാദി നിഷേധമുണ്ടോ?' എന്ന ചോദ്യമെടുത്തു നിരൂപണം ചെയ്ത കൂട്ടത്തിൽ ശ്രീശങ്കരൻ തീർപ്പുചെയ്തിട്ടുണ്ട്. അദ്ദേഹത്തിന്റെ ശിഷ്യന്മാരിൽ ഒരാൾ പറയുന്നു.

“വിജ്ഞാതബ്രഹ്മതത്ത്വസ്യ യഥേഷ്ടാചരണം യദി

ശൂനാം തത്ത്വദൃശാം ചൈവ കോ ഭേദോ *f*ശുചിക്ഷേണേ”.

എന്തും തിന്നുകയും എന്തും ചെയ്യുകയും ആകാം ജ്ഞാനിക്കെന്നുവന്നാൽ പട്ടിയും ജ്ഞാനിയും തമ്മിൽ എന്തു വ്യത്യാസമെന്ന് അദ്ദേഹം ചോദിക്കുന്നു. ജ്ഞാനികളല്ലാത്തവർ യതേന പരിശീലിക്കുന്ന അഹിംസാദിഗുണങ്ങൾ ജ്ഞാനിക്കു സഹജമായിരിക്കുമെന്നു വേദാന്തി പറയുന്നു. ഈ യോഗങ്ങളിൽ ഏതെങ്കിലുമൊന്നറിഞ്ഞു അനുഷ്ഠാനത്തിൽ കൊണ്ടുവരാൻ ശ്രമിക്കാത്തവൻ ഹിന്ദുമതത്തിന്റെ പ്രധാനാംശം അറിയാത്തവനെന്നുകൂടി ഈ അവസരത്തിൽ ഞാൻ പറഞ്ഞുകൊള്ളട്ടെ.

ഇനി അടുത്തതായി എനിക്കു പറയുവാനുള്ളതു് ലോകത്തുള്ള എല്ലാ പ്രധാന മതങ്ങളും ഹിന്ദുമതത്തിൽ—വേദാന്തമതത്തിൽ—അടങ്ങുമെന്നുള്ളതാണ്. എന്നാൽ സമയചൂരകത്താൽ അവയെ എല്ലാം എടുത്തു ചർച്ചചെയ്യാൻ എനിക്ക് ഇപ്പോൾ സമയമില്ല. അതുകൊണ്ട് ഇന്ത്യയിൽ ഇന്ന് പ്രചാരത്തിലിരിക്കുന്ന ചിലതിനെ മാത്രം എടുക്കുന്നു. ആദ്യമായി ബുദ്ധമതംതന്നെ നോക്കാം. ബുദ്ധനെ ‘യോഗികളുടെ ചക്രവർത്തി’ എന്നാണ് ഭഗവാൻ ശങ്കരൻ പറയുന്നതു്.

“ധരാബദ്ധപദമാസനസ്ഥാംഘ്റിയഷ്ടി—

ന്നിയമ്യാനിലം നൃസ്തനാസാഗ്രദൃഷ്ടിഃ

യ ആന്യേ കലൗ യോഗിനാം ചക്രവർത്തി

സ ബുദ്ധഃ പ്രബുദ്ധോസ്തു മച്ചിത്തവർത്തി”.

എന്ന് അദ്ദേഹം ഭഗാവതാരണ്യോത്രത്തിൽ എഴുതിയിരിക്കുന്നു. ബുദ്ധമതവും ഹിന്ദുമതവും പരസ്പരവിരുദ്ധമാണെന്നു പറയുന്നതു് ശുദ്ധമതം തെറ്റാണ്. ബുദ്ധമതത്തെ ഹിന്ദുക്കൾ ഇന്ത്യയിൽനിന്നു് ഉച്ചാടനം ചെയ്തുവെന്നു പറയുന്നതു് ശുദ്ധമതം വ്യാജമാണ്. ഒരു ബുദ്ധമതക്കാരനായ ‘അമരസിംഹൻ’ തന്നെ ബുദ്ധനെ ‘അഭയവാദി’ എന്നാണ് പറയുന്നതു്; ശൂന്യവാദിയെന്നോ, ക്ഷണികവിജ്ഞാനവാദിയെന്നോ അല്ല; ശ്രീശങ്കരൻ വാദിച്ചതും, തോല്പിച്ചതും, ഭാഷ്യ

ത്തിൽ വെണ്ടിച്ചതും പില്ലാലത്തു് ദുഷിച്ച ബുദ്ധമതത്തെയാണു് എന്ന് ഭാഷ്യത്തിൽനിന്നുകാണാം. ബുദ്ധന്റെ മതം അദ്വൈതം തന്നെയായിരുന്നു എന്ന് വിചാരിക്കാൻ ധാരാളം ന്യായമുണ്ടു്. ഏതായാലും ബുദ്ധമതത്തെ ഇവിടെനിന്നും ഹിന്ദുക്കൾ ഉപദ്രവിച്ചോടിച്ചിട്ടില്ലെന്ന് ജർമ്മൻകാരനായ 'ജ്ഞാനപ്രിയൻ' എന്ന ബുദ്ധഭിക്ഷു തന്നെ 'ബുദ്ധമതവും വേദങ്ങളും' എന്ന ഒരു ലേഖനത്തിൽ എഴുതിയിരിക്കുന്നു. അദ്ദേഹം പറയുന്നു.

* "ക്രമേണയുള്ള ലയവും, ശാന്തമായ സമീകരണവുമാണു്; അല്ലാതെ പുരോഹിതമന്ത്നവും മനഃപൂർവ്വമായ നശീകരണവുമല്ല ബുദ്ധമതത്തിന്റെ വിനാശകാരണം". സാരനാഥത്തു് ബുദ്ധഗയയിലും ഞാൻ പോയപ്പോൾ അവിടെ ഇടിഞ്ഞുപൊളിഞ്ഞുകിടക്കുന്ന ബുദ്ധവിഗ്രഹാവശിഷ്ടങ്ങൾ കണ്ടു. അവയുടെ നശീകരണം അന്വേഷിച്ചതിൽ ബുദ്ധഭിക്ഷുക്കൾതന്നെ എന്നോടു് പറഞ്ഞതു് മുസൽമാൻമാർ അവയെ തല്ലിത്തകർത്തുവെന്നാണു്. ഹിന്ദുക്കൾ ഒരിക്കലും അതു ചെയ്തിട്ടില്ല. വേദാന്തം അതിനു വിപരീതമാണു്. ബുദ്ധദേവൻ തന്നെ തന്റെ സംഘം അഞ്ഞൂറുവർഷത്തിലധികം നിലനില്ക്കുമെന്നു ഉദ്ദേശിച്ചിട്ടില്ലെന്ന് പ്രിയ ശിഷ്യനായ ആനന്ദനുമായി നടന്ന ഒരു സംഭാഷണത്തിൽ സൂചിപ്പിച്ചിട്ടുള്ളതായി കാണുന്നു. (വിനയ, കല്പവർഗ്ഗം-10-1-നോക്കുക). ആനന്ദൻ ശ്രീകളെ സംഘത്തിൽ ചേർക്കുന്നതിനു ആവശ്യപ്പെടുകയും ബുദ്ധദേവൻ അനുവാദം കൊടുക്കുകയും ചെയ്യുന്ന ഘട്ടത്തിലാണു് ഇതു് പറയുന്നതു്. ശ്രീശങ്കരൻ ജനിച്ചതു് അഞ്ഞൂറുവർഷം കഴിഞ്ഞാണെന്നു് തീർച്ചയാണല്ലോ. ഇതിൽ നിന്നു തന്നെ ദുഷിച്ച ബുദ്ധമതമാണു് ശങ്കരൻ വാദിച്ചോടിച്ചതെന്നു് സ്പഷ്ടമാകുന്നു. പ്രാചീന ബുദ്ധമതം നിരീശ്വരമല്ലായിരുന്നുവെന്നുള്ളതിനും തെളിവുണ്ടു്. ബുദ്ധമതം ഹിന്ദുമതത്തിന്റെ ഒരു കട്ടിയായിരുന്നുവെന്നും അതു ഹൈന്ദവനിഷ്ഠയുടെ പരിധിക്കകത്തുതന്നെയാണു് ജനിച്ചു വളർന്നതെന്നും, ബുദ്ധമതസ്ഥാപകൻ ജീവിച്ചതും മരിച്ചതും ഒരു ഹിന്ദുവായിട്ടായിരുന്നുവെന്നും, അദ്ദേഹമാകട്ടെ, അദ്ദേഹത്തിന്റെ കാലത്തുണ്ടായിരുന്ന ബ്രാഹ്മണരാകട്ടെ, ആ ആചാര്യന്റെ സിദ്ധാന്തം പ്രാചീനമതസിദ്ധാന്തത്തോടു് ഏതെങ്കിലും വിധോജിച്ചതായിരുന്നു എന്നു കരുതിയിരുന്നില്ലെന്നും ബുദ്ധൻ തന്നത്താൻ പ്രാചീന വൈദികമതത്തിന്റെ ശരിയായ വ്യാഖ്യാതാവെന്നായിരുന്നിരിക്കണം അഭിമാനിച്ചിരുന്നതെന്നും അദ്ദേഹത്തിന്റെ ശിഷ്യന്മാർ അദ്ദേഹം

* "Slow absorption and silent adaptation and not priestly fanaticism and methodical destruction are the causes of the fall of Buddhism".

ത്തെ ഏറ്റവും ഉത്തമനും ഏറ്റവും ബുദ്ധിമാനും മഹാനുമായ ഹിന്ദുവായിട്ടുമാത്രമാണ് കരുതിയിരുന്നതെന്നും അദ്ദേഹത്തിന്റെ പ്രധാന ശിഷ്യന്മാരിൽ പലരും, അദ്ദേഹത്തിന്റെ സംഘത്തിലെ ഏറ്റവും നിലയും വിലയും ഉള്ളവരിൽ പലരും ബ്രാഹ്മണരായിരുന്നുവെന്നും അദ്ദേഹം ബ്രാഹ്മണരെ ബുദ്ധസന്ന്യാസിമാരെപ്പോലെ ബഹുമാന്യരായി കരുതുകയും ബ്രാഹ്മണശബ്ദം ബുദ്ധമതത്തിലെ അർഹതന്മാരുടെ പര്യായമായി ഉപയോഗിക്കുകയും ചെയ്തിരുന്നുവെന്നും പ്രൊഫസർ റിസ് ഡേവിഡ്സ് എന്ന ബൗദ്ധശാസ്ത്രപണ്ഡിതൻ പറയുന്നു. ഈ വസ്തുതയും ബുദ്ധമതം നിരീശ്വരമാണെന്നുള്ളതും തമ്മിൽ എങ്ങനെ യോജിക്കും?

തേരവാദവെട്ടുനൂതത്തിൽ ബുദ്ധനും ചില ബ്രാഹ്മണരും തമ്മിൽ ഒരു സംവാദം നടന്നതായി കാണുന്നതിൽനിന്ന് ഈ ആശയം കുറച്ചുകൂടി സ്പഷ്ടമാകും. ബുദ്ധൻ മനസാക്ഷത്തിൽ ഒരു ചുതോട്ടാനത്തിൽ വസിക്കുമ്പോൾ ത്രിവേദപണ്ഡിതന്മാരായ ചില ബ്രാഹ്മണർ ബ്രഹ്മൈക്യപ്രാപ്തിക്കുള്ള ഉപായങ്ങളെപ്പറ്റി ചോദിക്കാൻ ചെന്നു. അപ്പോഴാണ് ഈ സംഭാഷണം നടന്നത്. അതിൽ ബ്രഹ്മപ്രാപ്തിയെ ഒരു സർപ്പാംഗന്യന്മാരിയോടുള്ള പ്രേമത്തോടു് ഉപമിച്ചിട്ട് ആ ബ്രാഹ്മണർ ബ്രഹ്മത്തേപ്പറ്റി ഒന്നും അറിയാത്തവരാണെന്നു ബുദ്ധൻ സമർത്ഥിക്കുന്നു. ഇത് ബുദ്ധമുനിക്കു്, ബ്രഹ്മമൊന്നില്ലെന്നു ആ ബ്രാഹ്മണരോടു് പറയാൻ നല്ല അവസരമായിരുന്നു. എന്നിട്ടും അങ്ങനെ പറയാതെ ബ്രഹ്മം, ക്രാമ ക്രോധ തന്ത്ര അഭിമാനസന്ദേഹങ്ങളാകുന്ന അബുദ്ധുപദങ്ങൾ നിമിത്തം മനുഷ്യന്റെ ജ്ഞാനത്തിൽ നിന്ന് അകന്നിരിക്കുന്നുവെന്നാണ് അദ്ദേഹം പറയുന്നത്. ഇത് വളരെ ശ്രദ്ധേയമായ ഒരു ഭാഗമാണ്. “കോപദോഷവിമുക്തനും ശുദ്ധചിത്തനും ആത്മജ്ഞാപുമാനായവൻ മരണാനന്തരം, ശരീരം ലയിക്കുമ്പോൾ ബ്രഹ്മത്തോടു് ഐക്യം പ്രാപിക്കുന്നു” എന്ന് അദ്ദേഹം ഈ സംഭാഷണത്തിൽ ഒരിടത്തു പറയുന്നു. ഇതിൽ കൂടുതൽ എന്തുതെളിവാണു് വേണ്ടതു്?

ബുദ്ധദേവന്റെ ആദർശം ദേശാന്തരങ്ങളിൽ കൂടിയും പ്രചരിപ്പിച്ച അശോകന്റെ ശിലാലേഖനങ്ങളിൽ ഒന്നിൽ * “തെറ്റുകളെ സമ്മതിച്ചു് ആദരണീയനായ ഈശാനനിൽ (ഈശ്വരനിൽ) വിശ്വസിക്കുക. ഈ വിശ്വാസത്തിനു് തുല്യമായി ദേവപ്രീതിക്കു് മറ്റു

* Confess and believe in God (Isana), who is the worthy object of obedience. For equal to this (belief) I declare unto you, ye shall not find such means of propitiating Heaven. O, strive ye to obtain this inestimable treasure. (First separate Edict. Dhauili).

മാഗ്ഗമില്ല. ഈ നിസ്സലമായ നിധി ലഭിക്കാൻ ശ്രമിക്കൂ'' എന്നെഴുതിക്കൊണ്ടു.

‘‘അവരും, എന്നോടൊപ്പം എന്നെ മാതൃകയാക്കി നിത്യമുക്തി പ്രാപിക്കുന്നതിലേക്കായിട്ട് എന്റെ മതത്തിൽനിന്നും ഭിന്നമായ മതത്തിൽ നില്ക്കുന്നവർക്കുവേണ്ടി എല്ലാവിധ പ്രാർത്ഥനകൾകൊണ്ടും ഞാൻ പ്രാർത്ഥിക്കുന്നു’’ ഡൽഹി സ്കംശ്രീലാശാസനം. Edict VI. (കൂടുതൽ വിവരങ്ങൾക്ക് 1901 മാർച്ചിലെ ‘ബ്രഹ്മവാദിൻ’ മാസിക 329 മുതൽ 336 വരെ പുറങ്ങൾ നോക്കുക). പ്രാചീന ബുദ്ധമതഗ്രന്ഥങ്ങൾ (Early Buddhist Scriptures) എന്ന ഗ്രന്ഥത്തിന്റെ കർത്താവായ എഡ്വേർഡ് ജെ. തോമസ് എന്നയാൾ ‘‘അനന്തം അതായത് വളവില്ലാത്തത് അഥവാ വിഷയഭോഗങ്ങളിലേക്ക് ക്കു നിയാത്തത് എന്ന വാക്ക് അനാത്തം അതായത് ആത്മാവില്ലാത്തത് എന്നുവായിച്ചു വ്യാഖ്യാനിക്കാൻ ഇടവന്നതാണ് ബുദ്ധമതക്കാരുടെ. ഹിന്ദുക്കളും തമ്മിലുള്ള അഭിപ്രായഭേദത്തിന്റെ ഉത്ഭവം’’ എന്നു പറയുന്നു. ബുദ്ധന്റെ നിർവാണത്തെപ്പറ്റി പറയുമ്പോൾ ‘സംയുക്ത’ത്തിൽ അദ്ദേഹം ഒന്നാമത്തെ സമാധി, രണ്ടാമത്തെ സമാധി, പിന്നീടു മൂന്നാമത്തെ സമാധി, പിന്നീടു നാലാമത്തെ സമാധി, പിന്നീടു ഭോഗാനന്ത്യനില, പിന്നീടു ബോധാനന്ത്യനില, പിന്നീടു ശൂന്യനില, പിന്നീടു ദർശനാദർശന ശൂന്യനില എന്നിവ പ്രാപിച്ച ശേഷം ഓരോ പടിയായി താഴെ വന്നിട്ട് പിന്നേയും ഒന്നാമത്തേയും, രണ്ടാമത്തേയും, മൂന്നാമത്തേയും, നാലാമത്തേയും നിലകൾ അതിക്രമിച്ചശേഷം നിർദ്വാണ്ഡം പ്രാപിച്ചുവെന്നു കാണുന്നു. ഇതിൽ നിന്ന് പരമസ്ഥാനം ശൂന്യമല്ലെന്നു മനസ്സിലാക്കുന്നു. അംഗുത്തരത്തിലും ശൂന്യത്തിനു മീതെ (1) ബോധാബോധരഹിതാവസ്ഥയെന്നും (2) ദൃശ്യവിരാമാവസ്ഥയെന്നും രണ്ടും പറഞ്ഞിരിക്കുന്നതായി കാണുന്നു. ഇതിൽനിന്നെല്ലാം ബുദ്ധമതത്തിന്റെ പരമലക്ഷ്യം ശൂന്യമാണെന്നു വിചാരിക്കുന്നതു്, തെറ്റൊന്നു തെളിയുന്നു.

ബുദ്ധമതം വെറും യുക്തിയെ ആശ്രയിക്കുന്ന മതമാണെന്നു ചിലർക്ക് അഭിപ്രായമുള്ളതായി തോന്നുന്നു. ഇതും തെറ്റൊണ്. സംയുക്തം 5-196-ലും സംയുക്തം 5-217-ലും ബുദ്ധൻ വിശ്വാസദാർഢ്യത്തിന്റെ—തഥാഗതന്റെ ഉപദേശങ്ങളിലുള്ള വിശ്വാസത്തിന്റെ—മഹിമയെപ്പറ്റി പ്രതിപാദിച്ചിരിക്കുന്നതു കാണാം. ബുദ്ധമതം ദേവന്മാരിലും സ്വർഗ്ഗത്തിലും ക്രമമുക്തി, വിദേഹമുക്തി മുതലായവയിലും വിശ്വസിക്കുന്നു. ബുദ്ധമതഗ്രന്ഥങ്ങൾ ശരിയ്ക്കു

(1) Stage of neither consciousness nor non-consciousness.

(2) Stage of the cessation of perception, ഇങ്ങനെയാണു് ഇംഗ്ലീഷ് തർജ്ജമ. അതിനെ വീണ്ടും തർജ്ജമ ചെയ്തിരിക്കുകയാണു്.

പാിച്ചാൽ ബുദ്ധൻ അനാത്മവാദിയോ, ശൂന്യവാദിയോ ആയിരുന്നില്ലെന്ന് സ്പഷ്ടമായി കാണാം. ബുദ്ധൻ പരമസത്യത്തെപ്പറ്റി തെളിവൊന്നും പറഞ്ഞിട്ടില്ലെങ്കിൽ അത് വാചാമഗോചരമായതുകൊണ്ടാണ്. വേദാന്തവും ‘‘നേതി, നേതി’’ എന്നു മാത്രമേ അതിനെ ശരിയായി പ്രതിപാദിക്കുന്നുള്ളൂ.

‘‘യതോ വാചോ നിവർത്തന്തേ അപ്രാപ്യ മനസാ സഹ’’
എന്ന് ശ്രുതി ഒരിടത്തു പറയുന്നു. ‘‘യന്മനസാ ന മനതേ യേനാ ഹ്മനോ മതം’’ എന്നു വേദാന്തത്തിൽ പറയുന്നു.

‘‘അശബ്ദമസ്സർശമരൂപമവ്യയം
തഥാശരസം നിത്യമഗന്ധവചയതം’’

‘‘അസ്ഥ്യ ലമനഞ്ജ അഹ്രസ്വമദീർഘമലോഹിതമസ്തേഹം’’
എന്നും ശ്രുതികൾ പറയുന്നു. ഇങ്ങനെ വാക്കിന് വിഷയമല്ലാത്ത വസ്തുവിനെപ്പറ്റിയും അദ്ദേഹം ഒന്നും പറയാതിരുന്നത് ശരിയല്ലേ? ഇതുകൊണ്ട് അദ്ദേഹം വേദാന്തത്തെ സമർത്ഥിക്കുകയാണ് ചെയ്തത്. ബുദ്ധമതത്തിലെ പഞ്ചശീലങ്ങൾ വേദാന്തത്തിന് പുത്തനല്ല, ബുദ്ധദേവൻ സാംഖ്യന്മാരുടേയും യോഗികളുടേയും ശിഷ്യത്വം സ്വീകരിച്ച് അഭ്യാസംചെയ്തശേഷമാണ് ബോധിപുഷ്പവട്ടിൽ തത്ത്വചിന്തയിൽ നിമഗ്നനായിരുന്നതെന്ന് ബുദ്ധചരിതം പഠിപ്പിക്കുന്നു.

‘‘അഹിംസാസത്യായുസ്തേ ബ്രഹ്മചര്യാപരിഗ്രഹാ യമാഃ’’
എന്ന യോഗസൂത്രത്തിൽപെടാതെ പഞ്ചശീലത്തിൽ എന്താണ് ഉള്ളത്?

‘‘അഥയത്തപോദാനമാർജ്ജവമഹിംസാ
സത്യവചനമിതി താ അസ്യ ദക്ഷിണാഃ’’

തപസ്സ്, ദാനം, ആർജ്ജവം, അഹിംസ, സത്യവചനം എന്നുള്ളതെല്ലാം ഈ യജ്ഞത്തിന്റെ ദക്ഷിണകളാകുന്നു, എന്ന് ഛാന്ദോഗ്യവും -3-17-4 ഉണ്ട്. അതിൽ ‘സുരാപാനം’ തടഞ്ഞിട്ടില്ലെന്ന് പറയുമായിരിക്കാം.

സ്തേനോ ഹിരണ്യസ്യ സുരാം പിബംശു
ഗുരോസ്തല്ലമാവസൻ ബ്രഹ്മഹാ ച.

ഏതേ പതന്തി ചതപാരഃ പഞ്ചമശ്വാചരം സ്തൈരിതി;

എന്ന് ഛാന്ദോഗ്യോപനിഷത്തിൽ ശ്രുതി പറയുന്നു. ഇതിൽ പഞ്ചമഹാപാതകങ്ങളുടെ കൂട്ടത്തിൽ സുരാപാനം പ്രതിപാദിച്ചിരിക്കുന്നു. ഇങ്ങനെ ബുദ്ധമതം വേദാന്തത്തിൽ അടങ്ങിയെന്നു കാണാം. സമയമുണ്ടായിരുന്നെങ്കിൽ ശുദ്ധമായ ബുദ്ധമതത്തിന്റെ എല്ലാ മുഖ്യോപദേശങ്ങളും വേദാന്തത്തിൽ എങ്ങനെ അടങ്ങുന്നുവെന്ന് കാണിക്കുമാറായി

രുന്ന. അത് ഇനിയൊരവസരത്തിലാകാം. ബാക്ടീരിയന്മാർ, പാർ
തിയന്മാർ, സിറിയന്മാർ, മംഗോളിയർ മുതലായി ഭാരതത്തിനു
വെളിയിൽ നിന്നു വന്ന ആളുകളെ ശരിയായ സംസ്കാരം കൊടുക്കാതെ
ബുദ്ധമതത്തിൽ ചേർക്കുകയും അവരിൽ ചിലർ ചിലപ്പോൾ സന്ന്യാ
സിമാരും ആചാര്യന്മാരുമായിത്തീരുകയും ചെയ്തുകൊണ്ടാണ് ബു
ദ്ധമതം ഭൂഷിച്ചതെന്നുംകൂടി ഈ അവസരത്തിൽ പറഞ്ഞുകൊള്ളട്ടെ!

ഇനി അടുത്തതായി ഇസ്ലാമിലേക്കു കടക്കാം. ഇസ്ലാമിലെ
സൂഫിസിദ്ധാന്തം മുഴുവൻ വേദാന്തവുമായി യോജിക്കുന്നു. 'അനൽ
ഹക്കിന്റെ രഹസ്യം' എന്ന പേരിൽ ഖാൻസാഹിബ് ഖാജാഖാൻ
എഴുതിയ ഗ്രന്ഥത്തിൽ ഷെയ്ക് ഇബ്രാഹാമിന്റെ ഉപദേശങ്ങളിൽ
ചിലതു പ്രസിദ്ധപ്പെടുത്തിയിട്ടുണ്ട്. 'അനൽഹക്ക്' എന്ന വാക്കിനു
തന്നെ 'ഞാൻ സത്യമാകുന്നു' എന്നാണ് അർത്ഥം. അതായത് 'അഹം
ബ്രഹ്മാസ്മി' എന്ന വേദാന്തവാക്യം. 'സത്യം ജ്ഞാനമനന്തം ബ്രഹ്മ'
എന്നുണ്ടല്ലോ. 'ജ്ഞാനവും ജ്ഞേയവും ഒന്നതന്നെ' എന്ന് ആ ഗ്രന്ഥ
ത്തിൽ ഷെയ്ക് ഇബ്രാഹിം പ്രസ്താവിച്ചിട്ടുള്ളതായി കാണാം.
'വാക്കിലും സാങ്കേതികശബ്ദങ്ങളിലും രണ്ടും തമ്മിലുള്ള ഭേദമല്ലാതെ
വേറെ വ്യത്യാസമൊന്നുമില്ല. മുസൽമാന്മാർ അദ്ദേഹത്തെ 'അള്ളാ'
എന്നു പറയുന്നു. ഹിന്ദുക്കൾ ബ്രഹ്മമെന്നു പറയുന്നു. 'ഈശ്വരനെത്ത
ന്നെയാണ് ഭൂമിയിലും സ്വർഗ്ഗത്തും എല്ലായിടത്തും ആരാധിക്കുന്നത്'
എന്ന് അതിൽ വേറൊരിടത്തു കാണുന്നു. സൂഫിസിദ്ധാന്തപ്രകാരം
ഈ ജീവിതം സത്യാന്വേഷണത്തിനുള്ളതാണ്. മുടുപടത്താൽ മുടി
യിരിക്കുന്ന വസ്ത്രവിന്റെ മുടുപടം നീക്കുകയാണ് സൂഫിധർമ്മത്തി
ന്റെ പ്രധാന ഉപദേശം. മുടുപടംകൊണ്ട് മുടിയിരിക്കുന്ന വസ്ത്ര വേ
ദാന്തത്തിലെ ബ്രഹ്മം തന്നെയാണ്. (തതഃ പരം ബ്രഹ്മ പരം ബ്രഹ്മ
ന്തം യഥാ നികായം സർവ്വഭൂതേഷു ഗുഡം.' എന്ന് ശ്ലോകാശ്വാതരം).
മർഫത്തു് അഥവാ ജ്ഞാനംകൊണ്ടു അവിദ്യ നീങ്ങുമ്പോൾ ജീവബ്ര
ഹ്മൈക്യം അനുഭവപ്പെടുന്നുവെന്നു സൂഫിസിദ്ധാന്തവും സമ്മതിക്കുന്നു.
വേദാന്തികളേപ്പോലെ സൂഫികളും ജീവനും ബ്രഹ്മത്തിനും തമ്മിൽ
ഭേദം കല്പിക്കുന്ന മുടുപടം (അവിദ്യ) പരമാർത്ഥത്തിൽ സത്യമല്ലെന്നും
അത് 'നാഹ്' കേവലം പാരമാർത്ഥികമല്ലാത്ത ജീവന്റെ ആഗ്രഹ
ങ്ങളാൽ സൃഷ്ടമാണെന്നും അഭിപ്രായപ്പെടുന്നു. മുർദിഷ്(ഗുരു)ക്കളുടെ
മേൽനോട്ടത്തിൽ സാധനകൾ ചെയ്തു ഹൃദയം ശുദ്ധമാകുമ്പോൾ ഈ
'നാഹ്'കൾ നശിക്കുമെന്നും അപ്പോൾ ജീവബ്രഹ്മൈക്യം (അന-
അൽ-ഹക്ക്) അനുഭവപ്പെടുന്നതാണെന്നും സൂഫി പറയുന്നു. വേദാ
ന്തവും സൂഫിസിദ്ധാന്തവുമായി എന്തൊരു സാമ്യമാണെന്ന് നോ
ക്കുക. ഹിന്ദു മുസ്ലിം മൈത്രി സാധ്യമല്ലപോലും! എല്ലാം ബ്രഹ്മത്താൽ

വ്യാപ്തമെന്നു വേദാന്തം പറയുന്നു. (മയാ തതമിദം സർവ്വം ജഗദവ്യക്തമുത്തിനാ എന്നു ഗീത). 'അല്ലാഹുനൂറുസം സമാവാത്തിമൽ അർഭ്' എന്നും സൂഫി പറയുന്നു. അതായത് അദ്ദേഹം മാത്രമാണ് ഈ ലോകത്തിന്റെയും സ്വർഗ്ഗത്തിന്റേയും വെളിച്ചം. എല്ലാം അദ്ദേഹത്തിന്റെ വികാസമാണ്' എന്നർത്ഥം. ഈശ്വരസ്വരൂപഭാവനയിലും ഇസ്ലാമും വേദാന്തവും തമ്മിൽ വളരെ സാമ്യമുണ്ട്.

‘‘ന തത്ര ചക്ഷുർഗമരതി ന വാഗ്ഗമരതി നോ മനോ’’

‘‘യച്ചക്ഷുഷാ ന പശ്യതി യേന ചക്ഷുഃഷിപശ്യതി’’

(അവിടെ കണ്ണു പ്രവേശിക്കുന്നില്ല, വാക്കു പ്രവേശിക്കുന്നില്ല, മനസ്സും പ്രവേശിക്കുന്നില്ല. യാതൊന്നിനെ കണ്ണുകൊണ്ട് കാണുന്നില്ലയോ യാതൊന്നുകൊണ്ട് കണ്ണുകൾ (ദൃശ്യങ്ങളെ) കാണുന്നുവോ അതാണ് ബ്രഹ്മം.)

എന്നും വേദാന്തം പറയുന്നു. ‘ദൃഷ്ടി അദ്ദേഹത്തെ ഗ്രഹിക്കുന്നില്ല. എന്നാൽ അദ്ദേഹം എല്ലാത്തേയും കാണുന്നു’ എന്നും ഖുറാൻ പറയുന്നു. സൂഫിസിദ്ധാന്തം ഖുറാൻ സമ്മതമല്ലെന്നു പറയാൻ സാധ്യമല്ല. ഖുറാനിൽ ദൈവതപരങ്ങളായ വാക്യങ്ങൾ ധാരാളം കണ്ടു കൊണ്ട്. എന്തെന്നാൽ ഖുറാൻ ജ്ഞാനികൾക്കല്ല; അറേബ്യയിലെ കച്ചവടക്കാരായ സാമാന്യജനങ്ങൾക്കാണ് മുഖ്യമായി ഉപദേശിക്കപ്പെട്ടത്. എന്നാൽ ഖുറാന്റെ സാരം സൂഫികൾ ഗ്രഹിച്ചു. അങ്ങനെ വേദാന്തവും ഇസ്ലാമും സാരമായ ഭാഗങ്ങളിൽ ഒന്നുതന്നെ ഉപദേശിക്കുന്നുവെന്നു പറയാം.

ഇനി ക്രിസ്തുമതത്തിലേയ്ക്കു നോക്കാം. ക്രിസ്തുമതത്തിന്റെ മുഖ്യോപദേശങ്ങൾ രണ്ടാണെന്നും യേശുക്രിസ്തുതന്നെ പറഞ്ഞിട്ടുള്ളതായി ബൈബിളിൽ കാണുന്നു. അവയിൽ ഒന്ന് ‘ഈശ്വരനെ സർവ്വാത്മനാ സ്നേഹിക്കുക’ എന്നും, മറ്റൊന്ന് ‘അയല്ലാറനെ തന്നെപ്പോലെ സ്നേഹിക്കുക’ എന്നും ആണ്. ഈ ഉപദേശങ്ങളിൽ വേദാന്തം ആരേക്കാളും പിന്നിലല്ല. ‘ആത്മവത് സർവ്വഭൂതാനി യഃ പശ്യതി സ പശ്യതിഃ’ എന്നും വേദാന്തം പറയുന്നു. ഗീതയിൽ ഒരിടത്തു ‘മയ്യേവ മന ആയത്വ മയി, ബുദ്ധിം നിവേശയ’, (എന്നിൽ തന്നെ മനസ്സുവയ്ക്കു ബുദ്ധിവയ്ക്കു) എന്നും പിന്നൊരിടത്തു,

‘‘അനന്യചേതാഃ സതതം യോ മാം സ്മരതി നിത്യശഃ

തസ്യാഹം സുലഭഃ പാത്ഥ്വ നിത്യയുക്തസ്യ യോഗിനഃ’’

(അല്ലയോ പാത്ഥ്വ! അന്യവിഷയത്തിൽ ചിന്തയില്ലാത്തവനായി യാതൊരുവൻ എന്നെ എപ്പോഴും ഓർക്കുന്നുവോ അപ്രകാരമുള്ള സമാഹിതചിത്തനായ യോഗിക്കു ഞാൻ സുലഭനോകുന്നു) എന്നും പ്രതിപാദിക്കുന്നു. ക്രിസ്തുമതത്തിലെ സാമാന്ത്രികനിയമങ്ങളെല്ലാം വേദം

ത്തത്തിൽ, ക്രിസ്തുമതം ഉണ്ടാകുന്നതിന് ചുരുങ്ങിയത് രണ്ടായിരം വർഷം മുൻപുതന്നെ പ്രതിപാദിച്ചിട്ടുള്ളവയാണ്. ക്രിസ്തുമതത്തിന്റെ ഉത്ഭവംതന്നെ ബുദ്ധമതത്തോടു സംബന്ധമുള്ളതാണെന്ന് ചരിത്ര കാരന്മാർ പറയുന്നു. (ശ്രീ അഭേദാനന്ദസ്വാമികൾ എഴുതിയിട്ടുള്ള 'ക്രിസ്തു പഠിപ്പിച്ചത് ഒരു പുതിയ മതമോ?' എന്ന ലേഖനം നോക്കുക).

ഇങ്ങനെ ഇന്ത്യയിൽ പ്രചാരത്തിലിരിക്കുന്ന എല്ലാ മതങ്ങളും വേദാന്തത്തിൽ പെട്ടതാണെന്ന് തെളിയിക്കാൻ കഴിയും. വേദാന്തം ഒരു മതത്തേയും എതിർക്കുന്നില്ല.

“സ്വസിദ്ധാന്തവ്യവസ്ഥാസു ഭൈതിനോ നിശ്ചിതാ ദൃഢം പരസ്പരം വിരുദ്ധ്യന്തേ തൈരയം ന വിരുദ്ധ്യന്തേ. അഭൈതം പരമാർത്ഥം ഹി ഭൈതം തദ്ഭേദ ഉപ്യന്തേ തേഷാമുഭയേഥാ ഭൈതം തേനാഭ്യം ന വിരുദ്ധ്യന്തേ”

(അവരവരുടെ സിദ്ധാന്തങ്ങളുടെ വ്യവസ്ഥകളിൽ ദൃഢമായി ആസക്തരായ ഭൈതികൾ പരസ്പരം വിരോധപ്പെടുന്നു. ഈ വൈദിക മതം അവരോടു വിരോധപ്പെടുന്നില്ല. എന്തെന്നാൽ അഭൈതം പരമാർത്ഥമായിട്ടുള്ളതാണ്. ഭൈതം അതിന്റെ ഭേദമെന്ന് പറയപ്പെടുന്നു. ഭൈതികൾക്ക് രണ്ടുവിധത്തിലും വ്യാവഹാരികമായും പാരമാർത്ഥികമായും ഭൈതം തന്നെ. അതിനാൽ ഇത് അതിനോടു വിരോധപ്പെടുന്നില്ല) എന്ന് ശ്രീശങ്കരഭഗവത്പാദരുടെ പരമഗുരുവായ ഗൗഡപാദാചാര്യർ പറയുന്നു. വേദാന്തം എല്ലാ മതാചാര്യന്മാരേയും ആദരിക്കാൻ പഠിപ്പിച്ച് മാത്രമല്ല, അംഗീകരിക്കുകയും ചെയ്യുന്നു.

“യദ്യദവിഭൂതിമത്സത്വം ശ്രീമദ്ഭജിതമേവ വാ തത്ത്വദേവാവഗമരൂപം മമ തേജോഽശസംഭവം”

(ഐശ്വര്യം, സമ്പത്തും, ഗുണാതിശയം എന്നിവയുള്ളതായി ഏതേതു വസ്തുവുണ്ടോ അതെല്ലാം എന്റെ തേജസ്സിന്റെ അംശംകൊണ്ട് ഉണ്ടായതെന്ന് അറിഞ്ഞാലും) എന്നു ഗീത പറയുന്നു. വേദാന്തം നാസ്തികന്മാർക്കും സ്ഥാനം കൊടുക്കുന്നു. അത് സയൻസിന്റെ ഇതുവരെയുള്ള കണ്ടുപിടുത്തങ്ങളെ സ്വീകരിക്കുന്നു; എല്ലാ തത്ത്വശാസ്ത്രശാഖകളോടും ചിന്തകന്മാരോടും സഹകരിക്കുന്നു. അത് അനുഭവത്തിൽ അടിസ്ഥാനമുറപ്പിച്ചിരിക്കുന്നു. പരസ്പരം കലഹിക്കുന്ന പല മതശാഖകളേയും കൂട്ടിയിണക്കുന്നു.

അത് എല്ലാ മതാനുഷ്ഠാനങ്ങൾക്കും സ്ഥാനം കൊടുക്കുന്നെങ്കിലും ഒന്നിനും അനാവശ്യമായ പ്രാധാന്യം കൊടുക്കുന്നില്ല. അങ്ങനെ

നെ, ആചാരങ്ങളെ മുറുകെ പിടിച്ചു മതങ്ങൾ തമ്മിൽ കലഹിക്കുന്ന സമ്പ്രദായത്തെ ഇല്ലാതാക്കുന്നു. ഓരോ മതാചാരത്തിന്റേയും അടിയിൽ ഇതിന്റെ തത്ത്വം വെളിവാക്കി എല്ലാ മതക്കാരെയും പരസ്പരം യോജിപ്പിക്കാൻ—സഹാനുഭൂതിയോടുകൂടി വീക്ഷിക്കാൻ—വേദാന്തം പഠിപ്പിക്കുന്നു. ഒരു മതക്കാരന് മാത്രമേ മോക്ഷം ഉള്ളുവെന്നും മറ്റുള്ളവരെല്ലാം നിത്യനരകത്തിൽ പോകുന്നുവെന്നും അതു പറയുന്നില്ല, 'അഗ്നി'യെന്നും 'ഹയർ' എന്നും 'തീ'യെന്നും പറയുന്നതെല്ലാം ഒന്നുതന്നെയെന്ന് അതു് പഠിപ്പിക്കുന്നു. അതു് മനുഷ്യക്കിയും ആത്മവിശ്വാസവും തരുന്നു. മനുഷ്യൻ ആരുടേയും അടിമയായിരിക്കാൻ സൃഷ്ടിക്കപ്പെട്ടവൻ അല്ലെന്നും അവർ ഈശ്വരത്വത്തിന്റെ ജന്മാവകാശികളാണെന്നും വേദാന്തം ഉപദേശിക്കുന്നു. മനുഷ്യനിൽ വർദ്ധിക്കാനുള്ള എല്ലാ ഉപായങ്ങളും അതിൽ ഉണ്ടു്. ലളിതകലകൾക്കും സുന്ദരസാഹിത്യത്തിനും അതിൽ സ്ഥാനമുണ്ടു്. മതഗ്രന്ഥങ്ങളിൽ കാണുന്ന അനേകശതം കഥകളെ അതു് സ്വീകരിക്കാൻ തയ്യാറുണ്ടെങ്കിലും ആ കഥകളിൽ അടിത്തറ ഉറപ്പിക്കാതെ അവയിലുള്ള തത്ത്വങ്ങളേയും സാമ്പ്രദായികപാഠങ്ങളേയും ഗ്രഹിച്ചു് പരസ്പരം കലഹം കൂടാതെ ജീവിക്കാൻ അതു് പഠിപ്പിക്കുന്നു. ഈശ്വരന്റെ നിർഗുണ നിരാകാരം, സഗുണസാകാരം, സഗുണനിരാകാരം എന്നീ മൂന്നു ഭാവങ്ങളേയും അതു് ഉള്ളിൽ അടക്കിയിരിക്കുന്നു. സർവ്വോപരി മനുഷ്യനിൽ ഈശ്വരനെ കാണാൻ അതു് ഉപദേശിക്കുന്നു. എന്തൊരു ഉൽകൃഷ്ടമായ ആദർശം! സർവ്വഭൂതങ്ങളിലും ഭഗവത്ഭാവത്തെ കാണുകയെന്നതു് എത്ര വിശിഷ്ടം! ഓരോ മനുഷ്യനും ഈശ്വരാംശമാണെന്നു വിചാരിക്കാൻ പഠിപ്പിക്കുന്ന മതത്തിന്റെ മഹിമ ആർക്കു് വെളിവാക്കാൻ സാധിക്കും? ആ ഭാവന ഹൃദയത്തിൽ വരുമ്പോൾ ദേഹത്തിനു പിന്നെ സ്ഥാനമുണ്ടോ? ഭയമെവിടെ?

“യസ്മൈ സർവ്വാണി ഭൂതാനി ആത്മന്യേവാനുപശ്യതി.

സർവ്വഭൂതേഷു ചാത്മാനം തതോ ന വിജുഗുപ്സതേ”

“തത്ര കോ മോഹഃ കഃ ശോകഃ ഏകത്വമനുപശ്യതഃ”

(യാതൊരുവൻ എല്ലാ ഭൂതങ്ങളേയും ആത്മാവിൽതന്നെ കാണുകയും സർവ്വഭൂതങ്ങളിലും ആത്മാവിനെ തന്നെ കാണുകയും ചെയ്യുന്നുവോ അവൻ ആ കാരണത്താൽ യാതൊന്നിനേയും നിന്ദിക്കുന്നില്ല. യാതൊരു ആത്മാവിൽ എല്ലാ ഭൂതങ്ങളും ആത്മാവായി ഭവിച്ചിരിക്കുന്നുവോ എല്ലാം ഒന്നായി കാണുന്ന ആ ജ്ഞാനിയ്ക്കു് പിന്നെ മോഹമേതു്? ദുഃഖമേതു്?) എല്ലാം ബ്രഹ്മമയമായി—ജ്യോതിർമയമായി ആത്മമയമായി—മായോപാധിരഹിതമായി—കാണുമ്പോൾ ഉണ്ടാകുന്ന ആനന്ദം എന്തു പറയാം? ഈ ആനന്ദം ആസ്വദിച്ചു് പരമശാ

തിയെ പ്രാപിക്കാൻ ലോകം എന്നു തയ്യാറാവും? യൂറോപ്യൻ നാഗരികതയുടെ മഹിമ നാം കണ്ടുകഴിഞ്ഞു. സ്വന്തം സഹോദരന്മാരെ ലക്ഷക്കണക്കിനു തീയിലിട്ടു ചൂട്ടുന്ന ആ നാഗരികതയാണോ നമുക്ക് വേണ്ടതെന്ന് ആലോചിക്കുവിൻ. പൗരസ്ത്യ സന്ദേശത്തെ ലോകം—ശാന്തിയും വിശ്രാന്തിയും കൊതിക്കുന്ന ലോകം—അത്യൽകണ്ഠയോടെ കാത്തിരിക്കുന്നു. നാരത്തോറും പാശ്ചാത്യരാജ്യത്തു വർച്ചുവരുന്ന ശ്രീരാമകൃഷ്ണാശ്രമങ്ങളും വേദാന്തസംഘങ്ങളും എന്റെ ഈ വാക്ക് മിഥ്യയല്ലെന്നു തെളിയിക്കുന്നു. ഇന്ന് യൂറോപ്പിൽ പ്രചരിക്കുന്ന മതത്തിനു അവിടെ ശാന്തിയുണ്ടാക്കാൻ സാധ്യമല്ലെന്ന് സ്പഷ്ടമായിക്കഴിഞ്ഞു. വേദാന്തം സോഷ്യലിസത്തെ എതിർക്കുന്നില്ല. എന്നാൽ സോഷ്യലിസം അതിന്റെ അതിർക്കെട്ട് നിന്നുകൊള്ളണമെന്ന് വേദാന്തം ഉപദേശിക്കുന്നു. ധനശാസ്ത്രസംബന്ധമായ വിഷയത്തിൽ—സാമുദായികസമത്വം സ്ഥാപിക്കുന്ന കാര്യത്തിൽ—ധനവാന്മാർ ചവിട്ടിത്തെക്കിപ്പിഴിഞ്ഞിട്ടിരിക്കുന്ന പാവങ്ങൾക്കു നട്ടെല്ലുകൊടുക്കുന്ന കാര്യത്തിൽ സോഷ്യലിസം അതിന്റെ വേല ചെയ്തുകൊള്ളട്ടെ!! എന്നാൽ ‘മതം വേണ്ട, ഈശ്വരനില്ല, ആത്മാവില്ല!’ എന്നു പറയാൻ അതിന് അധികാരമില്ലെന്നുമാത്രം വേദാന്തം ശാസിക്കുന്നു. അതിന് എന്തധികാരം? ആത്മാവിനേപ്പറ്റി സോഷ്യലിസ്റ്റ് എന്തു ചിന്തിച്ചിരിക്കുന്നു? എന്തു നിരീക്ഷണപരീക്ഷണങ്ങൾ നടത്തിയിരിക്കുന്നു? മതം എന്നു പറയുന്നത് വേദാന്തിയുടെ അഭിപ്രായത്തിൽ മനുഷ്യമനസ്സിനേയും അതിന്റെ പ്രവൃത്തികളേയും അവയ്ക്ക് ആസ്വദമായിരിക്കുന്ന പരിസരത്തേയും പറ്റി പഠിപ്പിക്കുന്ന ഒരു സയൻസാണ്. ആ സയൻസ് ഇന്ന് ആവശ്യമില്ലെന്നും മറ്റു സയൻസുകൾ വേണമെന്നും പറയാൻ എന്തവകാശം? പാവങ്ങളിൽ ഈശ്വരനെ കാണാൻ പഠിപ്പിക്കുന്ന മതം സോഷ്യലിസത്തിന്റെ സാമ്പത്തികലക്ഷ്യത്തിൽ അതിന്റെ ശത്രുവല്ലെന്നും അതേ സമയം ഓക്കേണ്ടതാണ്. ഈ പ്രകാരത്തിൽ വേദാന്തം അടങ്ങിയ—അഥവാ ശുദ്ധഭാവത്തിൽ വേദാന്തം തന്നെയായ—ഹിന്ദുമതം, ലോകത്തുള്ള സാർവ്വജനീനമതമാകുന്നു. ആസ്തികനും, നാസ്തികനും ഒരുപോലെ ഉള്ളിൽ സ്ഥാനംകൊടുക്കുന്ന മറ്റേതു മതമുണ്ടു്.? മതഭ്രാന്തു പാടില്ലെന്ന് അതു വിളിച്ചുപറയുന്നു. എന്നാൽ എല്ലാ മതഭ്രാന്തന്മാരേയും അതു സഹതാപത്തോടുകൂടി വീക്ഷിക്കയും ചെയ്യുന്നു. ജിലേബിമാത്രം തിന്നിട്ടുള്ളവൻ അഥവാ ഒരു ജിലേബിപ്രിയൻ ‘‘ലോകത്തുള്ളതിൽ വെച്ചു ഏറ്റവും നല്ല പലഹാരം ‘ജിലേബി’യാണ്’’ എന്നു പറയുന്നത് സഹജമാണ്. എന്നാൽ ഒരു ലസ്സുപ്രിയൻ ഒരു ലസ്സുവിനേപ്പറ്റിയും അതുപോലെ പറയും. ‘‘അതു തെറ്റാണ്’’ എന്ന് എ

തിന് വാദിക്കുന്നു? 'ഓരോരുത്തനും അവനവൻ ഇഷ്ടമായത് സ്വീകരിച്ചുകൊള്ളട്ടെ! എന്നാൽ മറ്റൊരുവനോടു കലഹിക്കാതിരിക്കുക! എന്നാണ് വേദാന്തം പഠിപ്പിക്കുന്നത്. എന്തെന്നാൽ വേദാന്തത്തിന് എല്ലാവരുടേയും നില അറിയാം. ഇങ്ങനെയുള്ള വേദാന്തം—നബിയാൽ ഉപദേശിക്കപ്പെട്ട പരമതസഹിഷ്ണുതയോടുകൂടിയ ഇസ്ലാമിനും, യേശുവിനാൽ ഉപദേശിക്കപ്പെട്ട അനാഡംബരപൂർണ്ണമായ—ദരിദ്രരും, രോഗികളും, അസഹായരും ആയവരിൽ വഴിഞ്ഞാഴുകുന്ന ഹൃദയത്തോടുകൂടിയ—ക്രിസ്തുമതത്തിനും, സദാചാരത്തിലും നിസ്സ്പാർശതയിലും അടിയുറപ്പിച്ച് ബുദ്ധദേവൻ ഉപദേശിച്ച ത്യാഗപൂർണ്ണമായ, പരമശാന്തിദായകമായ ബുദ്ധമതത്തിനും, അതുപോലെ മറ്റൊരാൾ മതങ്ങൾക്കും ഉള്ളിൽ സ്ഥാനം കൊടുക്കുന്ന വേദാന്തം ലോകത്തു പ്രചരിക്കട്ടെ; മതത്തിന്റെ പേരിൽ ഇന്ന് ലോകത്തു നടക്കുന്ന കലഹങ്ങൾ എല്ലാം നശിക്കട്ടെ! അന്ധവിശ്വാസങ്ങൾ—എല്ലാ മതത്തിലുമുള്ള അന്ധവിശ്വാസങ്ങൾ—സമൂലം നശിക്കട്ടെ! അന്ധവിശ്വാസവും അനാചാരവുമാണ് ഹിന്ദുമതത്താലമെന്ന് തെറ്റിദ്ധരിച്ച് അവയ്ക്ക് അടിമപ്പെട്ടുകിടക്കുന്ന ഹിന്ദുക്കൾ ഹിന്ദുമതസാരമായ വേദാന്തം മനസ്സിലാക്കി, അതിന്റെ വെളിച്ചത്തിൽ എല്ലാ മതങ്ങളുടേയും അർത്ഥം മനസ്സിലാക്കി, ലോകത്തു ശാന്തിസന്ദേശം പ്രചരിപ്പിക്കട്ടെ!

ഓം ശാന്തിഃ ശാന്തിഃ ശാന്തിഃ



1941-ൽ കോഴിക്കോട്ടുവച്ച് നടന്ന സർവ്വമതസമ്മേളനത്തിൽ ചെറു ഈ പ്രസംഗം 'മലയാളരാജ്യം ദിനപത്ര'ത്തിൽ എട്ടു ലക്കങ്ങളിലായി പ്രസിദ്ധീകരിച്ചിരുന്നു.

ശ്രീരാമകൃഷ്ണ അദൈവതാശ്രമപ്രസിദ്ധീകരണങ്ങൾ

	വില	
ശ്രീരാമകൃഷ്ണസൂക്തികൾ [രണ്ടാം വാല്യം]	15	00
ശ്രീരാമകൃഷ്ണദേവൻ—ലഘുജീവചരിത്രം	4	00
അപരോക്ഷാനുഭൂതി	2	25
വിവേകചൂഡാമണി [ശ്രീമദ് ആഗമാനന്ദസ്വാമികളുടെ വ്യാഖ്യാനത്തോടുകൂടിയത്]	10	00
പ്രബോധസുധാകരം	10	00
വക്യവൃത്തിയും ലഘുവാക്യവൃത്തിയും	4	25
ഉപദേശസാഹസ്രി	18	00
സർവവേദാന്തസിദ്ധാന്തസാരസംഗ്രഹം	20	00
ആത്മബോധം	5	00
ഭൃഗുദ്വൈവിധ്യവിവേകം	1	50
ശ്രീരാമകൃഷ്ണ കർണ്ണാമൃതം (ഓട്ടൂർ ഉണ്ണി നമ്പൂതിരിപ്പാട്)	2	00
ശ്രീരാമകൃഷ്ണ സഹസ്രനാമം (ശ്രീരാമകൃഷ്ണ ഭട്ട്)	1	00
ശ്രീരാമകൃഷ്ണ സഹസ്രനാമം (സ്വാമി അപൂർവ്വാനന്ദജി)	1	50
ശ്രീരാമകൃഷ്ണ സുപ്രഭാതം	0	50
ശ്രീവിഷ്ണു സഹസ്രനാമസ്തോത്രം	2	25
ശ്രീവിഷ്ണു സഹസ്രനാമോഷ്യം (ശ്രീശങ്കരാചാര്യവീരചിതം)	15	00
[വിപ്ര: വേദാന്തശിരോമണി എ ശങ്കരശർമ്മ]		
ശ്രീ വേദസാര ശിവസഹസ്രനാമസ്തോത്രം	4	00
ഹരിനാമകീർത്തനവും, ശ്രീരാമനാമ-സങ്കീർത്തനവും	3	50
ശ്രീമദ് ഭഗവദ്ഗീത—കുളിപ്പാട്ട്	18	75
ശ്രീമദ് ഭഗവദ്ഗീത — വ്യുത്ഥാനുവൃത്ത പരിഭാഷ	20	00
ഗുരു (ശ്രീ ബ്രഹ്മാനന്ദ സ്വാമികൾ)	2	50
ബ്രഹ്മാനന്ദീയം	15	00
പരമാർത്ഥപ്രസംഗം (ശ്രീമദ് വിരജാനന്ദസ്വാമികൾ)	12	00
ഹിമാലയതീർത്ഥങ്ങൾ	10	00
ലഘുരാജയോഗം (ശ്രീമദ് വിവേകാനന്ദസ്വാമികൾ)	അച്ചടിയിൽ	
വീരവാണി—ഒന്നും, രണ്ടും വാല്യങ്ങൾ [ശ്രീമദ് ആഗമാനന്ദ സ്വാമികളുടെ പ്രസംഗസമാഹാരം, പുതിയ പതിപ്പ്]	അച്ചടിയിൽ	
ഞാൻ ഹിന്ദു ആയതെന്തിന്? (ശ്രീമദ് അതുലാനന്ദസ്വാമികൾ)	0	25
ഹിന്ദുമതസാര തത്ത്വങ്ങൾ (വിവേകാനന്ദസ്വാമികൾ)	5	00
യോഗാസനപദ്ധതി (ചിത്രങ്ങളോടുകൂടിയത്)	12	00
ആധുനികഭാരതം കെട്ടിപ്പടുക്കുന്നതിൽ അദ്ധ്യാപകരുടെ പങ്കും ഉത്തരവാദിത്വവും — ശ്രീമദ് രംഗനാഥാനന്ദസ്വാമികൾ	6	00
ആഗമാനന്ദസ്വാമികളും, കേരള നവോത്ഥാനവും		
—ശ്രീ പി. പരമേശ്വർജി	3	00
വിവേകാനന്ദസ്വാമികളുടെ വിദ്യാഭ്യാസാദർശം		
—ഡോ: എൻ. വി. കൃഷ്ണവാര്യർ	2	50
നമ്മുടെ സംസ്കാരം (ആഗമാനന്ദസ്വാമികൾ)	4	00
ഹിന്ദുമതത്തിന്റെ വിശ്വജനീനത (ആഗമാനന്ദസ്വാമികൾ)	5	00
സ്വാമി ആഗമാനന്ദ സ്കന്ദർക പ്രഭാഷണങ്ങൾ	3	00
Acharya Shankara — Swami Mukhyananda	30	00
Quintessence of Vedanta (Text and English translation of Sarva Vedanta Siddhanta Sara Samgraha of Sri Sankaracharya)	45	00
Upanishadic Stories and their Significance	12	00